

محمدی بیگم: اک شعلہ مستعل

اپنی زندگی میں جو بمشکل تیس برسوں پر محیط ہو سکی، محمدی بیگم نے جو گونا گوں اہم کام کر ڈالے ان سے انکا نام اردو کی تاریخ میں ہمیشہ احترام اور حیرت سے مملو جذبے سے ہی لیا جاتا رہے گا۔ (۱) ان کے والدین دہلی کے تھے، لیکن ان کے والد سید احمد شفیق نے، کولونیل ایڈمنسٹریشن کی ریونیو سروس میں ہونے کے سبب، اپنی زندگی پنجاب میں گذاری، جہاں وہ ایکسٹر اسسٹنٹ کمشنر کے عہدے تک پہنچے۔ محمدی بیگم کی پیدائش شاہ پور (ضلع سرگودھا) میں ۲۲ مئی ۱۸۷۷ کو ہوئی، اور پنجاب کے مختلف ضلعی شہروں، مثلاً جہلم، بہاول پور، راولپنڈی میں، جہاں جہاں ان کے والد کی پوسٹنگ رہی، وہ پبلی بڑھیں۔ (۲) وہ اپنے والدین کی چوتھی اولاد تھیں۔ ان سے بڑے دو بھائی رفیع اور سمیع اور ایک بہن احمدی بیگم تھیں۔ مؤخر الذکر نے محمدی بیگم کی ابتدائی زندگی پر ایک دل کش اور معلوماتی تحریر ہمارے لیے چھوڑی ہے۔ (۳)

احمدی بیگم کے بیان کے مطابق، ان کی چھوٹی بہن ایک زود رس سمجھ دار بچی تھی جس نے اٹھارہ مہینے کی عمر میں بولنا شروع کیا تھا اور چار برس کی عمر کو پہنچتے پہنچتے روانی سے باتیں کرتی تھی۔ ان کی والدہ تین برس بعد اپنے تیسرے بیٹے حبیب کی پیدائش کے بعد بیمار پڑ گئیں اور پھر شفا یاب نہ ہو سکیں۔ احمدی بیگم نے بڑی اثر انگیزی کے ساتھ بیان کیا ہے کہ بستر مرگ پر پڑے ہوئے ان کی ماں نے کس طرح ننھی بچی سے باتیں کی تھیں:

ان ایام علالت میں یہ بچی پھول کی طرح کھلائی جاتی تھی اور بار بار [ماں] کی پٹی کے ساتھ لگ کر کھڑی ہو کر کہتی، 'اماں تم چلتی کیوں نہیں؟' وہ کہتیں، 'میرا جی اچھا نہیں۔ تو دعا مانگ۔ اللہ اچھا کر دے گا تو چلو گی۔' پھر یہ بیجاری جہاں تہاں بوریا گھسیٹے پھرتی اور خوب سجدے کر کر کے دعا مانگتی کہ اللہ میاں، میری اماں کو اچھا کر دے۔ پھر پھوپھی سے کہتی، 'پھوپھی جی، میں نے نماز بھی پڑھی۔ اماں کے لئے دعا مانگتی ہے۔ اب اماں اچھی ہو جائیں گی؟' وہ کہتیں، ہاں۔ پھر کہتی، 'پھوپھی، میں گھڑی گھڑی دعا مانگتی ہوں۔ اللہ میاں اماں کو اچھا نہیں کرتا۔' پھوپھی اسکی اس تقریر کو سن کر چشم پر آب ہو جاتیں اور پیار سے گودی میں بٹھا کر عادتیں کہ بیٹا، اللہ تیری اماں کو اچھا کر دے۔ تم سب بہن بھائی اپنی ماں کے زیر سایہ پلو۔

چونکہ ملازمت کی وجہ سے والد کو ہمیشہ دور دراز کے علاقوں میں رہنا پڑتا تھا اس لئے ماں کے انتقال کے بعد بچوں کی پرورش بیچا (احمد شفیق کے بڑے بھائی) اور ایک پھوپھی (احمد شفیق کی بہن بہن؟) نے کی جو انھی کے ساتھ شاہ پور میں رہتے تھے۔ حسن اتفاق سے سید ذوالفقار علی، جو محمدی بیگم کے ہونے والے شوہر کے والد اور جیوڈیشیل سروسز میں افسر تھے، کا تقرر بھی ان دنوں شاہ پور میں ہی تھا۔ والدہ کی زندگی میں ہی ان دونوں ہندوستانی خاندانوں میں گہری رفاقت ہو گئی۔ احمدی بیگم ذوالفقار علی کی بیٹیوں کو اپنی والدہ کی 'بہنیں' لکھتی ہیں، جو ننھی محمدی بیگم کو اکثر اپنے یہاں بلواتیں اور وہ دن بھر وہیں رہتیں۔ ان میں سے ایک بہن کی شادی بعد میں محمدی بیگم کے والد سے ہوئی (پہلی بیوی کے انتقال کے بعد) اور سوتیلی ماں بننے کے بعد بھی وہ پہلے ہی کی طرح محبت سے پیش آتی رہیں۔

محمدی بیگم جب آٹھ برس کی ہوئیں تو ان کے چچا نے عربی قاعدہ (غالباً بغدادی قاعدہ) سے ان کی تعلیم شروع کروائی تاکہ وہ قرآن پڑھنا سیکھ سکیں، لیکن انھوں نے اس بہانے اور دوپڑھنا سیکھنا شروع کر دیا۔ ابتدا میں خود ہی اور بعد میں بڑے بھائی رفیع کی مدد سے۔ رفیع کے ساتھ وہ کرکٹ اور تاش بھی کھیلتی تھیں، اور جب جیت جاتیں تو خوب فخر کرتیں۔ البتہ تین برس کے بعد، جب ان سے کہا گیا کہ اپنی توجہ اصل کام پر مرکوز کریں، تو انھوں نے قرآن کا ناظرہ ایک سال سے بھی کم عرصے میں ختم کر لیا۔ احمدی بیگم نے کھیلنے کے لیے انھیں جو گڑیاں دی تھیں ان میں انھوں نے کوئی خاص دلچسپی نہیں لی، لیکن سینے پر رونے اور کھانے پکانے میں خاصی دلچسپی دکھائی، بلکہ اس حد تک کہ چند برس کے بعد انھوں نے والد سے کہا کہ انھیں ایک سلائی مشین خرید دی جائے، اور جب مشین آگئی تو انھوں نے ایک مرد درزی سے سلائی سیکھی۔ وہ خود پر دے میں بیٹھتی تھیں اور درزی باہر مردانے میں، اور ایک لڑکا ان دونوں کے بیچ سوال و جواب کا ذریعہ ہوتا تھا۔ جلد ہی وہ ہر طرح کے ملبوسات خود کاٹنے، سینے اور ڈیزائن کرنے لگیں۔ پھر

ایک دفعہ کچھ ایسے حالات ہوئے کہ تیرہ برس کی عمر میں انھیں بہاولپور میں اپنے والد کا گھر بار سنبھالنا پڑا۔ یہ بڑی ذمہ داری وہ کسی بزرگ عورت کی مدد کے بغیر مہینوں تک بخوبی سنبھالتی رہیں۔ اپنے ایک بڑے بھائی کی مدد سے انھوں نے انگریزی بھی سیکھنی شروع کر دی، غالباً رُفیع سے ہی۔ لیکن جب رُفیع کا انتقال ہو گیا تو یہ سلسلہ جاری نہ رہ سکا۔

شاید یہ ان کے ایک عزیز بھائی کی موت تھی، اور اس سے قبل اس ماں کی وفات جنھیں وہ بمشکل ہی جان پائی تھیں، کہ محمدی بیگم بقول ان کی بہن کے ’روحانی‘ معاملات میں گہری دل چسپی لینے لگیں۔ اس موضوع پر انھوں نے کچھ کتابیں پڑھیں، اور تعویذ گنڈوں اور عملیات میں طبع آزمائی کرتے ہوئے ان پاس پڑوس کی عورتوں کی مدد کرنے لگیں جو ان کے پاس اس غرض سے آتی تھیں۔ اس سے ان کی پھوپھی بڑی پریشان ہوئیں اور انھوں نے محمدی بیگم کو روکنے کی کوشش کی۔ بہر حال، یہ سب اس وقت ختم ہو گیا جب محمدی بیگم بالغ ہو گئیں اور یہ ممکن نہ رہا کہ چالیس دن کے چلے کے لئے لازمی پاکیزگی وہ برقرار رکھ سکیں۔ ان کی بہن بار بار یہ یاد دلاتی ہیں کہ اپنی بلوغت کے تمام عرصے میں محمدی بیگم بچوں سے بڑا لگاؤ رکھتی تھیں اور جب جب ضرورت پڑتی بڑی لگن سے ان کی دیکھ بھال کرتیں۔

نومبر ۱۸۹۷ء میں محمدی بیگم کی شادی سید ممتاز علی سے ہو گئی، جو عمر میں ان سے تقریباً دو گنے بڑے تھے۔ (۴) لیکن، جیسا کہ بعد کے حالات سے ظاہر ہوا، ان دونوں کی جوڑی شاید آسمانوں میں بنی تھی۔ ممتاز علی کا تعلق بھی اتر پردیش کے ایک ایسے خاندان سے تھا جو پنجاب میں جا بسا تھا۔ ان کے والد سید ذوالفقار علی جیوڈیشیل سروس میں تھے اور اہم عہدوں پر فائز رہے۔ ممتاز علی نے دیوبند میں قائم ہونے والے نئے مدرسے میں تعلیم پائی تھی۔ دیوبند ان کا آبائی وطن بھی تھا۔ انھیں مدرسے کے ذی وقار بانی مولانا محمد قاسم نانوتوی سے تعلیم پانے کا شرف بھی حاصل ہوا۔ اس کے بعد انھوں نے لاہور کے گورنمنٹ ہائی اسکول سے میٹرکولیشن کیا، لیکن ۱۸۹۴ء میں کالج کی تعلیم کو خیر باد کہہ دیا جب وہ گریجویشن کرنے میں ناکام رہے۔ اب انھوں نے پنجاب چیف کورٹ میں مترجم کی حیثیت سے ملازمت کر لی۔ ۱۸۸۸ء میں ان کی پہلی شادی ہوئی۔ شدید علالت کے بعد ۱۸۹۱ء میں انھوں نے وہ ملازمت ترک کر دی اور پوری تن دہی سے اپنے ہی طور پر مذہبی علوم کے مطالعہ میں لگ گئے۔ چار سال کے بعد ان کی بیوی کا انتقال ہو گیا، جو دو چھوٹے بچوں کی ذمہ داری ان پر چھوڑ گئیں۔ کچھ عرصہ پہلے ہی ممتاز علی کی ایک بہن کی شادی سید احمد شفیق سے ہوئی تھی جن کی پہلی بیوی فوت ہو چکی تھیں۔ انھوں نے سید احمد شفیق کے بچوں کی پرورش بڑی محبت سے کی تھی، جن میں ان کی یہ حساس بیٹی بھی تھی۔ اب شفیق کی یہی بیٹی ممتاز علی کے گھر میں داخل ہوئیں اور ان کے بن ماں کے بیٹے اور بیٹی کی شفیق ماں بن کر رہیں۔ (۵) ساتھ ہی ایک واقعی شریک حیات بن کر ہندوستان کی مسلمان عورتوں کی بہتری کے لئے اپنے شوہر کے دیرینہ خوابوں کو پورا کرنے میں بھی سرگرم ہو گئیں۔

جب محمدی بیگم ان کی زندگی میں آئیں تو ممتاز علی کی دنیا ہی بدل گئی۔ خود ان کے الفاظ میں: ’نکاح کی اصلی غرض یہ ہے کہ انسان اپنے لئے تمام عمر کے واسطے اپنا ایک سچا ہمدرد و مونس و غمگسار پیدا کرے جو اسکے ساتھ رنج و راحت میں شریک ہونے والا اور دنیا کے کبھیڑوں سے فارغ ہونے کے بعد اسکی تسکین قلب کا ذریعہ ہو۔‘ (۶) خوش قسمتی سے اب ان کو ایک ایسی ہی مثالی بیوی مل گئی تھی۔

دوسری شادی کے فوراً بعد ممتاز علی نے رفاہ عام پریس اور ’دارالاشاعت پنجاب‘ کے نام سے طباعت و اشاعت کا کاروبار شروع کر دیا، اور چند ہی مہینوں بعد اعلان کر دیا کہ وہ خواتین کا ایک ہفت روزہ اخبار جاری کرنے جا رہے ہیں جس کی ادارت ایک خاتون ہی سنبھالیں گی۔ ایسا اردو میں پہلی بار ہونے جا رہا تھا۔ یہ خاتون کوئی اور نہیں بلکہ ان کی نوعمر دہن تھیں، البتہ ان کے نام کا اعلان نہیں کیا گیا تھا۔ اس کے بجائے، اس دور کے اصول و رواج کے مطابق، صرف اتنا کہا گیا کہ رسالہ ’تہذیب نسواں‘ ایک ’شریف بے بی‘ ایڈٹ کریں گی۔ برسوں بعد ممتاز علی نے اس بے مثال واقعہ کام کی ابتدا پر اس طرح روشنی ڈالی ہے:

بچپن سے میری تربیت کچھ ایسے حالات میں ہوئی، اور اپنے خاندان میں ایسے واقعات پے درپے پیش آئے، کہ اس زمانے سے ہی مجھے مظلوم مستورات کے ساتھ ہمدردی ہو گئی، اور عمر اور تعلیم کے ساتھ ساتھ میرے دل کا یہ جذبہ بھی قوت پکڑتا گیا۔

جب پہلی بیوی کے انتقال کے بعد ۱۸۹۷ء کے اخیر میں میرا عقد ثانی ہوا، اور بیوی پڑھی لکھی اور ذہین ملی، تو جس شوق کی آگ میرے دل میں مدت سے دہی ہوئی سلگ رہی تھی، بھڑک اٹھی۔ اور میں نے اپنے عقد کے چند گھنٹوں کے بعد ہی یہ قصد مصمم کر لیا کہ مستورات میں بیداری پیدا کرنے کے لئے ایک اخبار ضرور جاری کیا جائے، اور اپنی اہلیہ کو اسکی اڈیٹر بنایا جائے۔ میری بیوی کے لئے یہ کام صرف انکو کھانا ہی نہیں تھا بلکہ اس نے انہیں کسی قدر فکر مند اور پریشان بھی کر دیا۔ لیکن میں نے انھیں یقین دلایا کہ وہ اس کام کے لئے بقدر ضرورت تھوڑے دنوں میں ہی تیار ہو جائیں گی۔ چنانچہ عقد کو ابھی ایک مہینہ ہی ہوا تھا کہ میں نے انہیں اس کام کے لئے تیار کرنا شروع کیا۔ خانہ داری کے بار کے علاوہ انکو چار سبق روزانہ پڑھنے پڑتے تھے۔ ایک میم انگریزی سکھاتی تھی۔ ایک ہندو لایڈی انہیں ہندی پڑھاتی تھی۔ ایک لڑکا انہیں حساب سکھاتا تھا۔ اور میں انہیں ایک روز عربی اور ایک روز فارسی پڑھاتا تھا۔ اور جو کام ان سے لینا تھا اسکے متعلق مناسب گفتگو کرتا رہتا تھا۔ اس طرح چار مہینے کی رات دن کی محنت سے ہی مجھے امید ہو گئی کہ جو کام انکے لئے تجویز کیا گیا ہے یہ اسے بخوبی انجام دے سکیں گی۔ (۷)

مارچ ۱۸۹۸ء تک اتنی پیش رفت ہو گئی کہ میاں بیوی یہ غور و خوض کرنے لگے کہ مجوزہ رسالے کو کیا نام دیا جائے۔ جب انتخاب کرنے کو کئی نام جمع ہو گئے تو ممتاز علی نے سر سید احمد خان کو خط لکھ کر ان سے آخری فیصلہ کرنے کو کہا۔ اس درخواست کے پیچھے ایک دل چسپ کہانی تھی۔ جب زوجین رسالے کی نوعیت اور مقصد پر گفتگو کر رہے تھے تو محمدی بیگم نے اپنے شوہر سے کہا کہ وہ سر سید سے مشورہ کر لیں۔ لیکن ممتاز علی نے جواب دیا کہ سر سید اس خیال کو فوراً رد کر دیں گے، اور یہ کہ رسالے کا نام ان سے رکھوا کر ان کی صرف دعائیں ہی حاصل کرنی چاہئیں۔ چند برس پہلے جب ممتاز علی نے اپنی ایک تصنیف کا مسودہ سر سید کو دکھایا تھا جو انھوں نے مسلم خواتین کی بہبود کے لیے لکھی تھی، تو سر سید نے وہ مسودہ غصے میں آکر پھاڑ ڈالا تھا۔ (۸) سر سید کے خیال میں اس وقت کا سب سے بڑا مسئلہ نوجوان مسلمان مردوں کی تعلیم کا تھا، خصوصاً اعلیٰ اور متوسط طبقات کے مسلمان نوجوانوں کا۔ توقع کے مطابق، رسالے کے معاملے میں بھی سر سید نے ناراضگی ظاہر کی۔ البتہ، چونکہ کہ ان سے صرف رسالے کا نام منتخب کرنے کے لیے کہا گیا تھا اس لیے جواب میں انھوں نے لکھا کہ مجوزہ ناموں میں انھیں کوئی نام پسند نہیں آیا، اور اگر اس رسالے کو نکلتا ہی ہے تو اس کا نام ’تہذیب النساء‘ رکھا جانا چاہیے۔ یہ نام ان کے اپنے مشہور و معروف اور با اثر رسالے ’تہذیب الاخلاق‘ کی بازگشت تھا۔ یہ ایک دلچسپ حقیقت ہے کہ ممتاز علی نے اگرچہ مجوزہ نام تسلیم کر لیا اور اس کا ایک طغرا بھی سرورق پر چھاپا، لیکن جو نام مقبول ہوا اور جلد ہی انھوں نے بھی استعمال کرنا شروع کر دیا وہ اس کا سہل روپ تھا: تہذیب نسواں۔ اور اس طرح جلد ہی واضح کر دیا کہ ان کے رسالے کو اتنا عالمانہ نہیں ہوتا تھا جتنا سر سید کا اپنا رسالہ تھا۔ یعنی ان کے رسالے میں سنجیدہ بحث و تحقیق تو ہوتی تھی لیکن ایک زیادہ مقبول عام زبان اور لہجہ میں۔

’تہذیب نسواں‘ کا پہلا شمارہ یکم جولائی ۱۸۹۸ء کو شائع ہوا، سر سید کی وفات کے تین مہینے بعد۔ شروع میں اس میں صرف آٹھ صفحے ہو کر تے تھے جو مضامین اور شاعری پر مشتمل ہوتے تھے۔ لیکن جلد ہی مزید چار صفحات کا اضافہ کیا گیا تاکہ قومی اور بین الاقوامی خبریں بھی چھاپی جاسکیں۔ لیکن رسالے کو فوری کامیابی نہیں ملی۔ ممتاز علی کے بیان کے مطابق، شروع کے چھ مہینوں تک انھوں نے ہر ہفتے ہزار کاپیاں شائع کیں، لیکن تین مہینوں میں انھیں ۷۰ سے زیادہ خریدار نہیں ملے۔ نمونے کی کاپیاں سارے شمالی ہندوستان کے معروف خاندانوں کو ڈاک سے بھیجی جاتی تھیں اور ان میں سے اکثر مغالطات لکھ کر لوٹا دی جاتی تھیں۔ تین سال بعد، ۱۹۰۰ء میں، رسالے کو صرف ۳۰۲ خریدار ہی حاصل ہو پائے تھے۔ لیکن زوجین نے ہمت نہیں ہاری، اور بالآخر ان کی ذہنی آج کا مظہر یہ رسالہ ایک وسیع پیمانے پر پڑھا جانے والا مجملہ بن گیا۔ اس کے حجم اور مواد میں اضافہ ہوا، اور آئندہ کئی دہائیوں تک یہ ایک بے حد با اثر رسالہ بنا رہا۔ ’تہذیب نسواں‘ خواتین کا پہلا مجملہ نہیں تھا، اس سے قبل کم از کم دو اور اس نوعیت کے رسالے نکل چکے تھے: اخبار النساء (دہلی) اور شریف پیمیاں (لاہور)۔ (۹) لیکن یہ پہلا اردو مجملہ تھا۔ بلکہ شاید کسی بھی ہندوستانی زبان کا پہلا مجملہ۔ جس کی مدیر خود ایک خاتون تھی۔

محمدی بیگم نے اپنے شوہر کے اس ادارتی پروجیکٹ میں خود کو جی جان سے لگا دیا۔ آئندہ دس برسوں میں انھوں نے اپنے ہفت روزہ کے لیے بہت سے طویل اور مختصر مضامین اور نظمیں لکھیں۔ مزید برآں انھوں نے اپنے طور پر بھی بہت کچھ لکھا: ناول، بچوں کے لیے کہانیاں اور شاعری، نیز خواتین کے لیے ہدایت ناموں کے طرز کی رہنما کتابیں۔ ان کے کام کی رفتار کا اندازہ اس بات سے کیا جاسکتا ہے کہ جب دس سال کے بعد ’تہذیب نسواں‘ میں ’خواتین کے لیے کتابیں‘ کا ایک اشتہار ۲۶ اکتوبر ۱۹۰۷ء کو شائع ہوا تو اس میں ان کی تیرہ کتابوں کے نام شامل تھے۔ فروری ۱۹۰۵ء میں انھوں نے ایک اور مجملہ ’مشیر مادر‘ کے نام سے نکالنا شروع کیا جو صرف نوجوان ماؤں کے مسائل کے لیے وقف تھا۔ بد قسمتی سے، اپنے محدود دائرے کی وجہ سے اسے اتنے خریدار نہیں ملے جتنے کی اسے ضرورت تھی، اور محمدی بیگم کی وفات کے ساتھ ہی یہ رسالہ بھی بند ہو گیا۔

خواتین کے مسائل سے محمدی بیگم کی گہری وابستگی نے دوسرے اظہارات بھی پائے۔ انھوں نے تہی دست عورتوں کے لیے ایک گھر بنایا جہاں ان عورتوں کو پناہ بھی ملتی تھی اور اپنی زندگیوں کو پھر سے کامیاب بنانے کے لیے وہ سلائی اور دستکاری بھی سیکھتی تھیں۔ چھوٹی بچیوں کی تعلیم سے محمدی بیگم کی دل چسپی انھیں لاہور اور قریبی شہروں کے اسکولوں میں لے گئی۔ انھوں نے استانیوں کے لیے انعامات کا سلسلہ شروع کیا اور ان کی شاگردوں کی کامیابیوں کی رپورٹیں متواتر اپنے اخبار میں شائع کرتی رہیں۔ لاہور کی پردہ دار عورتوں کی ایسی محفلوں کا اہتمام کرنے میں بھی وہ بہت سرگرم رہیں جہاں یہ عورتیں زیادہ آسانی سے ملتیں اور باہمی دل چسپی کے مسائل پر تبادلہ خیال کر سکتی تھیں۔

۱۹۰۸ء کی ابتدا میں محمدی بیگم کو حکومت پنجاب کی جانب سے ایک توصیفی سند اور تین سو روپیے کا انعام دیا گیا، جو عورتوں کی بہبود کے لیے ان کی نمایاں خدمات کی پذیرائی میں تھا۔ (۱۰) لیکن ۱۹۰۸ء کے وسطی ایام کے آتے آتے، اپنے مجلے کے لیے بے تکان کام نے ان کی صحت پر اپنا اثر کر دکھایا، نیز ان کے والد اور عزیز چھوٹے بھائی کی موت کے شدید صدمے کے سبب محمدی بیگم بے طرح بیمار پڑ گئیں۔ جب ان کی صحت زیادہ خراب ہوئی تو انھیں میدانی علاقوں کی شدید گرمی سے بچانے کے لئے شملہ لے جایا گیا لیکن وہ شفا یاب نہ ہو سکیں۔ ۲ نومبر ۱۹۰۸ء کو رحلت کر گئیں۔ ان کا جسد، ان کی خواہش کے مطابق، لاہور لا کر دفنایا گیا۔ ممتاز علی جون ۱۹۳۵ء تک جیے لیکن انھوں نے پھر شادی نہیں کی، اور خود کو اسی رسالے کے لیے وقف کر دیا جو ان کی پیاری بیوی کو اتنا عزیز تھا۔ ۱۹۰۹ء میں انھوں نے ایک اور ہفتہ وار رسالہ ’پھول‘ کے عنوان سے بچوں کے لیے جاری کیا، جسے ان کی مرحومہ بیوی طویل عرصہ پہلے نکالنا چاہتی تھیں۔ اس رسالے کی بھی پہلی مدیر ایک نوجوان خاتون تھیں، جو خود کو شروع میں بنت نذر الباقی لکھتی تھیں، لیکن بعد میں جنھوں نے ناول نگار نذر سجاد حیدر کے طور پر شہرت پائی۔ دونوں ہی مجلوں کو بالآخر وہ شہرت اور مقبولیت نصیب ہوئی جس کے وہ حق دار تھے، اور دونوں کئی دہائیوں تک جاری رہے۔

جب جولائی ۱۹۱۸ میں ’تہذیب نسواں‘ کی اشاعت کے بیس سال پورے ہوئے تو اس کا جشن منانے کے لیے ایک خصوصی شمارہ شائع کیا گیا۔ اس میں ایک نوٹ محمدی بیگم کی ’شائع شدہ اور غیر مطبوعہ‘ تحریروں پر ان کے اٹھارہ سالہ بیٹے کا لکھا ہوا شامل تھا، جس نے تب اپنا نام صرف ’امتیاز‘ لکھا تھا۔ (۱۱) شائع شدہ ۱۹ تخلیقات کی فہرست دینے کے بعد، جن میں سے چھ پس از مرگ شائع ہوئی تھیں، مصنف نے مزید بیس تصانیف کے نام دئے تھے جو شائع ہونے کی منتظر تھیں۔ ساتھ ہی رسالے کے قارئین سے اپیل کی تھی کہ ان کتابوں کو یکے بعد دیگرے چھاپنے کی بجائے ایک ساتھ شائع کرنے کے لیے فنڈ جمع کریں۔ اس تحریر سے ہمیں ایک اور دلچسپ بات کا پتہ چلتا ہے جو ہمیں محمدی بیگم کی عادات کو گہرائی سے سمجھنے کا موقع دیتی ہے۔ امتیاز [علی تاج] لکھتے ہیں:

مرحومہ کو جب کبھی سوسائٹی میں کوئی بات اصلاح طلب معلوم ہوتی تھی وہ گھر آکر فوراً اسے نوٹ کر لیتی تھیں۔ اسکی خرابیاں دلاوڑ قصبے کے پیرائے میں بیان کرتی تھیں، اور نصیحت کی کڑوی گولی کو افسانے کی شکریں ملپیٹ کر مریضوں کو دیتی تھیں۔ انکے قصوں نے اصلاح معاشرت کا جس قدر عظیم کام کیا ہے اور کتابوں نے اتنا نہیں کیا ہو گا۔ اکثر ایسا ہوا ہے کہ ادھر انہوں نے کوئی تصنیف شروع کی ادھر اسی کے دوران کوئی اور بات انہیں کھٹکی، اور ایک اور دلچسپ قصے کا پلاٹ انکے دماغ میں آگیا، تو انہوں نے اس پہلی کتاب کو اسی حالت میں چھوڑ کر دوسری لکھنی شروع کر دی۔ اس طرز عمل سے انکی بعض کتابیں نامکمل رہ گئیں۔ لیکن اس وقت مکمل تصانیف کے مسودے بھی اس قدر بڑے ہیں کہ اگر سب کو شائع کیا جائے تو وہ مستورات کی اصلاح و ترقی میں بہت قابل قدر مدد کریں۔

محمدی بیگم کی ان کتابوں کی فہرست جو شائع نہ ہو سکی تھیں اس طرح تھی:

لڑکیوں کی اپنی کتاب؛ انتخاب دواوین؛ رفیق گیسو؛ حسنہ عباسہ؛ پھوپھی کی لائف؛ اخلاق محمدی؛ بال بونہ؛ تربیت اولاد؛ صادقہ یاصابرہ؛ سات سہیلی کا جھکا؛ یادگار محبوب؛ رفیق نوشہ؛ خانہ داری؛ دل کو نصیحت؛ انشا؛ سوزن کاری؛ رنگوں کی ترکیبیں؛ لڑکوں کی اپنی کتاب؛ جمشید؛ گلدستہ۔

مندرجہ بالا میں سے ’یادگار محبوب‘ کی نظمیں، ’سچے موتی‘ کے بعد کے ایڈیشن میں شامل کر لی گئیں۔ ’خانہ داری‘ کے بارے میں امتیاز صاحب کو سہو ہوا تھا کیونکہ وہ ۱۹۰۵ء سے پہلے شائع ہو چکی تھی۔ یہ بھی عین ممکن ہے کہ جو کتاب اوپر ’گلدستہ‘ کے عنوان سے درج ہے، وہ بھی کچھ اور مواد کے اضافے کے ساتھ ’گلدستہ تہذیب‘ کے عنوان سے بعد میں شائع ہو گئی ہو، کیونکہ اس کے ایک اشتہار میں بتایا گیا ہے کہ یہ مجلے میں شائع ہونے والی نثر و نظم کا انتخاب ہے، البتہ اشتہار میں محمدی بیگم کا نام مذکور نہیں۔

محمدی بیگم کی مطبوعہ کتابوں کی تعداد، میری معلومات کی حد تک، بائیس ہے۔ ان کی فہرست ذیل میں دی جا رہی ہے، اور انھیں موٹے طور پر اصناف میں زمرہ بند کر دیا گیا ہے، ساتھ میں امتیاز صاحب کے نوٹ اور دیگر ذرائع سے ان کی اولین اشاعت کی تاریخیں دی گئی ہیں۔ بیشتر صورتوں میں، میں نے وہ بیانات بھی شامل کر دیے ہیں جو ’تہذیب نسواں‘ میں یا ان کی دوسری کتابوں میں اشتہار کی صورت میں شائع ہوئے تھے۔

(۱)۔ بالغ عورتوں کے لیے نثری فکشن:

۱۔ صفیہ بیگم (۱۹۰۲): ’ایک غزدہ لڑکی کا قصہ‘ ہے جس نے ناز و نعم میں پرورش اور اعلیٰ تربیت پائی۔ ماں باپ نے اسکی شادی میں بیہودہ رسم و رواج کی پابندی کی۔ وہ بد نصیب ماں باپ کی تجویز کے مقابلے میں بول نہ سکی مگر تاب غم نہ لائی، اور عین شادی کے دن شدت غم سے ہلاک ہو گئی۔ نہایت دلچسپ اور پر عبرت قصہ ہے۔‘

۲۔ شریف بیٹی (۱۹۰۸): ’ایک چھوٹی سی لڑکی کا باپ مر گیا اور ماں اس صدمے سے پاگل ہو گئی۔ اس لڑکی نے بے نظیر ہمت و استقلال سے اپنا، اپنے بھائی اور ماں کا پیٹ بھی پالا اور بیمار یوں کا علاج بھی کیا۔ آخر ماں تندرست ہو گئی، اور وہ لڑکی اپنی محنت اور نیکی سے نیک نام ہوئی اور امیر کبیر بن گئی۔‘

۳۔ آج کل (۱۹۱۲): ’جن بہنوں کو آج کا کام کل پر ٹالنے کی عادت ہو وہ اس قصے کو پڑھیں۔ نہایت دلچسپ اور موثر ہے۔‘

۴۔ چندن ہار (۱۹۱۵): گی دموپاساں کی مشہور کہانی "The Necklace" سے ماخوذ۔

(ب)۔ بچوں کے لئے نثری فکشن:

۵۔ امتیاز بچپنی (۱۹۰۴): ’بچپن میں چھوٹی، نہایت سادہ و سلیس کہانیاں جن کو تین چار سال کی عمر کے بچے بخوبی سمجھ سکتے ہیں۔ باقصیر۔‘

۶۔ دل پسند کہانیاں (۱۹۰۶): ’جو دہلی کے شرفاء میں چھوٹے بچوں کو سنانے کے لئے ایک خاص مقررہ زبان میں مشہور چلی آتی ہیں۔ بجز جلی مع تصاویر۔‘

۷۔ علی بابا چالیس چور (۱۹۱۵): الف لیلہ کی مشہور کہانی کی بازگوئی، بچوں کے لیے۔

۸۔ تین بہنوں کی کہانی (۱۹۱۵): الف لیلہ کی ایک اور کہانی کی بازگوئی۔

۹۔ دل چسپ کہانیاں (۔۔)۔ ۲۷ کہانیوں کا مجموعہ۔ باتصویر۔

(ج)۔ بالغ عورتوں کے لیے نظمیں:

۱۰۔ انمول موتی (۱۹۰۲): طویل نظم۔ ’نظم میں عورتوں کے ادائے فرایض کے لئے نہایت موثر دعا۔‘

۱۱۔ سچے موتی (۱۹۰۵): ’نہایت موثر و دلچسپ اخلاقی نظموں کا مجموعہ۔‘ بعد کی اشاعتوں میں ’پان‘ پر ان کی نظم اور وہ نظمیں بھی شامل ہیں جو انھوں نے اپنے عزیز بھائی محبوب الشیخ کی یاد میں لکھی تھیں۔

۱۲۔ پان کی گوری (۱۹۰۷): پان کی تعریف میں ایک نظم جو ایک دوست کی درخواست پر لکھی گئی۔ ۱۸۹۹ میں، ’تہذیب نسواں‘ میں کئی لکھنے والیوں نے پان کھانے کی عادت کی مذمت کی تھی۔ (ایک نے تو یہ دعویٰ بھی کیا تھا کہ پنجابی عورتیں پان خوری سے واقف نہیں، یعنی یہ بری عادت ہندوستان، یعنی دہلی اور یوپی سے درآمدہ ہے۔) مدیرہ نے ایک نوٹ لکھ کر پان کی حمایت میں مضامین لکھنے کی دعوت دی تھی اور پان سے محظوظ ہونے کی اپنی ’بری‘ عادت کا بھی ذکر کیا تھا۔ البتہ اس کتابچے کے مختصر دیباچہ میں انھوں نے یہ بھی لکھا تھا کہ وہ پان کھانا زیادہ پسند نہیں کرتیں۔

(د)۔ بچوں کے لیے نظمیں:

۱۳۔ تاج گیت (۱۹۰۵): ’نئے بچوں کے لئے آسان گیتوں کا مجموعہ۔‘

۱۴۔ خوابِ راحت (۱۹۰۶): ’ہر ایک ماں جانتی ہے کہ چھوٹے بچوں کو سنانے کے لئے لوریاں کس قدر کارآمد ہوتی ہیں۔ بچے لورپوں سے اس قدر مل جاتے ہیں کہ انکے بغیر انکا سونا مشکل ہو جاتا ہے۔ لورپوں کا دستور قدیم سے چلا آتا ہے، اور اس میں کچھ شک نہیں کہ بعض لوریاں نہایت ہی موثر اور بچوں کے حق میں گویاں کی سچی دلی دعائیں ہیں جو بالکل مناسب حال ہیں۔ لیکن تعجب یہ ہے کہ لوریاں جس قدر مفید اور کارآمد چیز ہیں اس قدر انکی کثرت نہیں۔ مجھے اپنے بچے کے لئے انکی ضرورت ہوئی تو باوجود تلاش کے بہت ہی کم دستیاب ہوئیں۔ تاہم جس قدر مل سکتی تھیں وہ میں نے جمع کر لیں، اور کچھ بری بھلی خود جوڑ جاڑ کر، یا اوروں سے لکھوا کر، کمی کو پورا کیا اور بچوں کو بہلانے کے فقرے بھی اس میں ایڑا کر دئے۔ ان سے میں امتیاز کو بہلایا اور سلایا کرتی تھی۔ چونکہ اس کام کے لئے میں نے یہ مجموعہ خاصہ مفید پایا، اور میں نے مناسب سمجھا کہ اور بہنیں بھی اس سے فائدہ اٹھائیں [اس لئے ان سب پر] نظر ثانی کر کے ایک ترتیب خاص کے ساتھ شائع کر دیا۔‘

۱۵۔ چوہے بلی نامہ (۱۹۰۸): غالباً فارسی کی ’موش و گرہ‘ کی بازگوئی، جو بچوں کے ادب میں کلاسیک کا درجہ رکھتی ہے۔ شاید نثر میں۔

(ہ)۔ خواتین کے لیے ہدایت نامے:

۱۶۔ رفیق عروس (۱۹۰۱): کتاب کیا ہے واقعی نئی دلہن کی سہیلی ہے، جو خوشی کے وقت ہم عمر بھولیوں کی طرح ہنسی خوشی میں شریک، اور دکھ درد کے وقت درد مند بہنیلی کی طرح مصیبت کی رفیق ہوتی ہے۔ نا تجربہ کاری میں پیاری ماں کی سی بزرگانہ نصیحتیں اور زمانے کا اونچ نیچ سکھاتی ہے۔‘

۱۷۔ آداب ملاقات (۱۹۰۵): ’اس کتاب میں یہ بتایا ہے کہ آجکل مستورات کو اپنی باہمی ملاقاتوں میں کن کن باتوں کا لحاظ رکھنا چاہئے۔ مہمانوں اور میزبانوں کے لئے جدا جدا قاعدے لکھے ہیں، جو اس زمانے میں مہذب اور معزز گھرانوں میں برتے جاتے ہیں جو سب کو سیکھنے چاہئیں، اور جن کے بغیر یہ بیاں بد تمیز اور غیر مہذب کہلاتی ہیں۔ ہر میل جول قائم کرنے والے گھر میں اس کتاب کی ایک جلد موجود رہنی چاہئے۔‘ ایک حصہ انگریز خواتین کے ساتھ گفتگو کے آداب پر بھی مشتمل ہے۔

۱۸۔ سکھڑیٹی: (۱۹۰۵): ’جس طرح ’رفیق عروس‘ بیباہی بیٹیوں کی دانشمند سہیلی ہے اسی طرح یہ کتاب کنواری لڑکیوں کی نوجوان بہنیلی ہے جو ہنسی کھیل میں انہیں نصیحتیں سمجھاتی اور تمیز داری کی راہ بتاتی ہے۔ خدا کی عبادت، ماں باپ کی تابعداری، بہن بھائیوں کی محبت، یگانوں پرگانوں کے حقوق، علم و ہنر کے فائدے، لکھنے پڑھنے، کھانے پکانے، سینے پرونے، حفظ صحت وغیرہ جملہ امور خانہ داری میں سلیقہ سکھاتی اور پڑھنے والیوں کو سکھڑیٹی بناتی ہے۔‘

اردو کے ممتاز ناول نگار پریم چند نے اپنے دوسرے روپ نواب رائے کے نام سے ’زمانہ‘ (کانپور) کے اکتوبر ۱۹۰۶ء کے شمارے میں اس کتاب پر ان الفاظ میں تبصرہ کیا تھا: ”سگھر بیٹی“ جو محمدی بیگم صاحبہ کی دلچسپ تصنیف ہے صرف کم سن لڑکیوں کے لئے لکھی گئی ہے۔ اس میں مصنفہ نے سلیس اور سادی زبان میں لڑکیوں کو مختلف امور پر نصیحتیں کی ہیں؛ کفایت شعاری کا تذکرہ کرتے ہوئے ”کوڑیوں سے گھر چلایا“ نام کی جو کہانی لکھی ہے وہ کم عمر لڑکیوں کے لئے بہت دلچسپ ثابت ہوگی۔ اسکے علاوہ کپڑے لٹنے، انکے استعمال، چٹھی پتر، کھیل کود، پڑھنے لکھنے کے متعلق سبق آموز باتیں لکھی ہیں۔ یہ ایسی تصنیف ہے جو کسی لڑکی کے ہاتھ میں شوق سے رکھی جاسکتی ہے، اور چونکہ محمدی بیگم صاحبہ بہت سی کتابیں اس قسم کی لکھ چکی ہیں انکی نصیحت کا پیرایہ بہت موزوں اور سادہ ہے۔“ (۱۲)

۱۹۔ نعمت خانہ (۱۹۰۶ء): ہر قسم کے اعلیٰ و ادنیٰ کھانوں کی سب سے مکمل، سہل اور بے نظیر کتاب۔

۲۰۔ خانہ داری (۱۹۰۴ء؟): یہ کتاب نہایت سلیس و سادہ اور دلکش پیرایہ میں لکھی گئی ہے۔ اس میں ۴۴ مضامین ہیں جو خانہ داری کی تمام ضروریات پر حاوی ہیں۔ مکان، باورچی خانہ، خرید اجناس، مہمان، میزبان، غسل، ضبط اوقات، کتب خانہ، بچوں کی تعلیم و تربیت، بیماری اور اسکا علاج، خانہ داری اور اخلاق ان میں سے چند ہیں۔

(و)۔ بچوں کے لیے تعلیمی کتابیں:

۲۱۔ تاج پھول (۱۹۱۴ء): بچوں کے لیے اخلاقی ہدایات کا مجموعہ۔

(ز)۔ سوانح:

(۲۲)۔ حیاتِ اشرف (۱۹۰۴ء): بی بی اشرف النساء بیگم صاحبہ مرحومہ، معلمہ، وکٹوریہ گرل اسکول [لاہور] کی مبارک زندگی کے کارآمد حالات۔ لڑکیوں اور مستورات کے پڑھنے کے قابل۔

مذکورہ بالا میں سے کوئی بھی کتاب ضخیم نہیں۔ زیادہ تر تو کسی پمفلٹ سے بڑی نہیں، لیکن بعض نسبتاً طویل ہیں۔ ان میں ایسی کتابیں بھی ہیں جن کی تنظیم و ترتیب کافی غور و فکر کی محتاج رہی ہوگی۔ اگر ہم مطبوعہ اور غیر مطبوعہ تحریروں کو یکجا کریں، اور ان کے ادارتی نوٹ، سماجی تبصروں، واقعاتی بیانات اور نظموں کے وہ صفحات بھی جوڑ دیں جو انھوں نے ’تہذیب نسواں‘ میں دس سال کے عرصے میں شائع کیے، تو ان کی کام کرنے کی رفتار، استعداد اور صلاحیت اور اپنی ہم مرتبہ اور ہمعصر خواتین کے مسائل سے گہری وابستگی پر ہمیں مرعوب کن حد تک حیرت ہوتی ہے۔

شائستہ اختر بانو سہروردی پہلی محقق ہیں جنھوں نے اردو کے نثری ادب پر اپنے بنیادی اہمیت کے حامل مطالعے میں محمدی بیگم کے تین قصوں، ’صفیہ بیگم‘، ’شریف بیٹی‘ اور ’آج کل کا جائزہ لیا ہے۔ (۱۳) انھوں نے ان قصوں میں بہت کچھ قابلِ تحسین پایا، خصوصاً جس طرح محمدی بیگم نے چند ثانوی کرداروں کو زندگی عطا کی ہے وہ سہروردی کے نزدیک ان کے بنیادی کرداروں سے زیادہ ’فطری‘ اور ’یاد رہنے قابل‘ بن گئے ہیں۔ سہروردی ان کے فکشن کے ’چست اور زندہ‘ مکالموں کی بھی تعریف کرتی ہیں اور درج ذیل نتیجے پر پہنچتی ہیں:

اس سے پہلے کہ ان کی تکنیک مہارت تک پہنچتی، محمدی بیگم کم عمر میں ہی انتقال کر گئیں۔ اگر وہ تا دیر زندہ رہتیں اور ان کو اپنی صلاحیتوں کو ابھارنے کا وقت ملتا تو توقع کی جاسکتی تھی کہ وہ اس زبان کو سچ مچ چند ایسے ناول دے جاتیں۔ وہ لوگوں کو پہچانتی تھیں اور اس حقیقت کو جانتی تھیں کہ انسانی فطرت بے عیب نہیں ہے بلکہ متضاد عناصر سے بنی ہے۔ تیکھے، چٹپٹے اور پرانے گھریلو ملازموں جیسے خاص طرح کے کرداروں کی عکاسی بالخصوص بڑی اچھی طرح کرتی تھیں۔ (۱۴)

سہروردی کے خیال میں محمدی بیگم کے مرکزی کردار ہمیشہ ’فطری‘ رویہ نہیں اپناتے، اور اکثر صورتوں میں مصنفہ کی خوشی یا ناخوشی کے پابند رہتے ہیں۔ چنانچہ وہ ناول ’صفیہ بیگم‘ کی ہیروئن کے سلسلے میں اس بات پر افسوس ظاہر کرتی ہیں کہ وہ خود کشی کرنے کی بجائے ’دل شکنی‘ کے سبب اپنا ک اس وقت مر جاتی ہے جب اس کی مرضی کے خلاف اس کی شادی ایک عم زاد سے ہونے والی تھی۔

لیکن بات اتنی صاف نہیں۔ ’صفیہ‘ کو خود کشی کرنی چاہیے تھی، یہ بات سہروردی کی بیڑھی کی روایت سے بغاوت کے نقطہ نظر سے بے شک درست ہے، بالکل اسی طرح جیسے آج کے بعض قاری بھی مناسب سمجھیں گے کہ صفیہ کو اپنے سنگیت کے ساتھ فرار ہو جانا چاہیے تھا۔ لیکن اگر ہیروئن ان اقدار کے تئیں ایماندار ہے جن کا اس کے زمانے میں چلن تھا تو پھر صفیہ کی موت محمدی بیگم کی بیڑھی کے بیشتر قارئین کو ضرور ’فطری‘ ہی لگی ہوگی، کیونکہ صفیہ زندگی بھر ایک فرماں بردار اور نیک لڑکی رہی تھی، اور

ایک ہمدرد قدرت کو صفیہ کی زندگی کے تاریک ترین لمحہ میں اس کی مدد کو آنا لازم تھا۔ دراصل ناول میں خود کشی / دلکشگی کی بحث صفیہ کی اچانک موت کی خبر سننے والوں کے درمیان ہوتی ہے۔ محمدی بیگم نے تو فیصلہ قاری کی سوچ پر چھوڑ دیا ہے، اور صفیہ کے آخری لمحات کو ناول میں بس اس طرح بیان کیا ہے:

صفیہ بڑی سخت جان لڑکی تھی۔ ہر چند اس کا دل دھڑک رہا تھا مگر وہ پھر ایک دفعہ دل مضبوط کر کے اٹھی۔ اس نے دیکھا کہ سب اپنے پلنگوں پر سو گئے ہیں، اور وہ بالکل تنہا ہے۔ اس نے قلم دوات اٹھایا اور کچھ لکھنا شروع کیا۔ اس کے ہاتھ کا پتہ تھے: سانس رک جاتا تھا۔ تھوڑی دیر تک لکھتی رہی، پھر اپنی تحریر کو لفافہ میں بند کیا۔ اب بھی اس کی گھبراہٹ کم نہ ہوئی تھی۔ وہ پھر اٹھی۔ وضو کیا۔ نماز پڑھی۔ قرآن مجید کھولا۔ کچھ اسے پڑھا۔ دونوں ہاتھ اٹھا کر کچھ دعا مانگی۔ پھر بہت دیر تک سجدے میں پڑی رہی۔ اس کے بعد گھڑی ہاتھ میں لے کر اپنی نبض گننے لگی۔ پھر چپ چاپ اپنے پلنگ پر جا کر لیٹ رہی۔ (۱۵)

صفیہ جو وصیت نامہ چھوڑتی ہے اس کا یہ جملہ کتاب کے مقصد پر بخوبی روشنی ڈالتا ہے: 'مطلب یہ ہے کہ میرا عبرتناک قصہ گھر گھر پڑھا جائے تاکہ اسکے ذریعے چھٹ پن کی مگنی اور زبردستی کا نتیجہ ہر ایک کو معلوم ہو جائے، کہ ایسا ہوتا ہے، بلکہ اس سے بھی بدتر۔' (۱۶)

جو بات انتہائی اہم ہے وہ مصنفہ کا یہ عندیہ ہے کہ لڑکے بھی اس جبر اور زبردستی کا اسی طرح شکار ہیں جیسے لڑکیاں۔ صفیہ کا مگنیت، صفد بھی یہ شادی نہیں کرنا چاہتا۔ اسے ٹی ٹی ہے، وہ جانتا ہے کہ وہ جلد ہی مر جائے گا، اور وہ شدت سے چاہتا ہے کہ اس کی عم زاد ایک نو عمر بیوہ بننے سے بچ جائے۔ ساری نا انصافی دونوں کے والدین کی جانب سے ہے، اور ان میں بھی یہ ان کے باپ ہیں جو اپنی ذمہ داریاں نبھانے میں ناکام رہتے ہیں۔ صفیہ کے والد اصغر حسین، شروع میں حقوق نسواں کے چیمپئنسین نظر آتے ہیں۔ وہ صفیہ کو تعلیم دلاتے ہیں، اس کی بہت سی صلاحیتوں کو ابھارنے میں اس کی حوصلہ افزائی کرتے ہیں، ایک عیسائی خاتون کو اکثر اپنے گھر آتے رہنے کی اجازت دیتے ہیں اور صفیہ کو وہ چیزیں سکھاتے ہیں جو وہ خود نہیں سکھا سکتے۔ یہاں تک کہ ایک بڑا قدم اٹھاتے ہوئے صفیہ کو یہ اجازت دیتے ہیں کہ وہ تنہا جا کر پڑوسی کی بیمار بیٹی کی تیمارداری کرے۔ ایک ایسے دور میں جب یہ توقع کی جاتی تھی کہ شادی کی عمر والی لڑکیاں اپنے گھر تک میں اجنبی عورتوں کے سامنے نہیں آئیں گی ان کا یہ فعل انقلابی تھا۔ لیکن کہانی جیسے جیسے آگے بڑھتی ہے ہم دیکھتے ہیں کہ کوئی ایسا موقعہ آنے پر، جہاں انھیں سماج کے سامنے 'بے عزت' ہونے کا ذرا سا بھی خدشہ ہو، وہ ہمیشہ پیچھے ہٹ جاتے ہیں۔ یہی معاملہ ان کے بڑے بھائی اکبر حسین کا بھی ہے۔ دونوں ہی مرد، اپنی تعلیم، سماجی حیثیت، خوش حالی، یہاں تک کہ نیک دلی کے باوجود، کسی حقیقی بحرائی صورت حال سے دوچار ہونے پر صحیح اقدام کرنے میں ناکام رہتے ہیں۔ بلاشبہ، یہ دونوں مائیں ہیں جو حالات کو تباہ کن راستے پر ڈالنے کی شروعات کرتی ہیں، لیکن وہ اپنے شوہروں کی مانند تعلیم یافتہ نہیں، اور نہ ہی وہ ہر فیصلے پر عمل کروانے کے اپنے شوہروں کے اختیار میں شرکت دار ہیں۔ یہ صرف دونوں والدوں کی ناکامی ہے جو ان کی اولاد کی زندگی کی تباہی کا سبب بنتی ہے۔ سہروردی کا یہ تجربہ بالکل درست ہے کہ 'ناول کے' سارے کمزور کرداروں کا یہی حال ہے۔ جو کچھ ناخوش کن سامنے آتا ہے، وہ اسے نظر انداز کرنے کی سعی کرتے ہیں، اور یہ سوچنے کا توقف بھی نہیں کرتے کہ حاضر کی بھدی صورت حال سے نکلنے میں وہ جس غلت سے کام لے رہے ہیں اس سے مستقبل میں کس طرح کی پیچیدگیاں جنم لے سکتی ہیں۔' (۱۷) کنبوں کے اسی نوعیت کے کم ہمت اور ضرر رساں مرد سہراہ محمدی بیگم کے تیسرے مطبوعہ ناول 'آج کل' میں بھی نظر آتے ہیں۔ بلاشبہ یہ کہا جاسکتا ہے کہ کنبوں کے 'پدر شاہوں' کے بارے میں محمدی بیگم کا نقطہ نظر وہ نہیں تھا جو نذیر احمد کا تھا۔

ابتدائی دور کی لکھنے والی خواتین کو نظر انداز کرنے کی اردو اسکا لروں کی عام عادت پر یہ ایک افسوسناک تبصرہ ہے کہ سہروردی کی کتاب کی اشاعت کے بعد پچاس سال تک محمدی بیگم کے فکشن پر کوئی دوسری تحریر شائع نہیں ہوئی۔ خوش قسمتی سے عامر حسین کا مضمون 'خاموشی کو بولنے پر مجبور کرتے ہوئے: محمدی بیگم، مراۃ العروس اور اردو ناول' (کنبیں زیادہ مبسوط اور فکر انگیز ہے۔ (۱۸) اس مضمون میں حسین نے اردو فکشن کی تاریخ میں نسائی ادب کے ارتقا میں محمدی بیگم کے مرکزی کردار کا مضبوط کیس، بہت قائل کرنے والے انداز میں پیش کیا ہے۔ سہروردی کے برعکس، وہ محمدی بیگم کو نذیر احمد کے شروع کیے ہوئے پروجیکٹ کے تسلسل کے طور پر بہت کم، اور ایک ایسی خود مختار ہستی کے طور پر زیادہ دیکھتے ہیں جو اپنے آزاد تصورات رکھتی تھی کہ خواتین کے مسائل کیا ہیں اور انھیں کس طرح حل کرنا چاہیے۔ 'صفیہ بیگم' پر تبصرہ کرتے ہوئے حسین لکھتے ہیں، 'محمدی بیگم کے' پہلے ناول میں ان پر عامل جن اثرات کا ہمیں احساس ہوتا ہے وہ ان کے اپنے غیر روایتی لیکن مذہبی طور پر تسلیم شدہ حالات کے زائیدہ محسوس ہوتے ہیں۔ یہ ایک ایسی پردہ دار خاتون کے مشاہدات ہیں جو بطور صحافی اپنے کام کے دوران بے شمار آوازوں کے رابطے میں آئی تھیں، اور جو اپنے شوہر کے باز تعمیری صحائف اور سماجی پروجیکٹ سے خوب مانوس تھیں۔' (۱۹)

جہاں تک کتاب کی ہیروئن کی موت کا سوال ہے، حسین نے اپنا مدلل تجزیہ باریک بینی سے پیش کیا ہے جو اس کا مستحق ہے کہ اسے یہاں مکمل پیش کیا جائے:

رات بھر جاگ کر صفیہ اپنی زندگی کی کہانی لکھتی ہے تاکہ اس کی بہنیں سبق لیں، پھر وہ آخری بار نماز پڑھتی ہے، دعا سے فارغ ہوتی ہے، اور مر جاتی ہے۔ یہاں غیر حقیقت پسندی اور جدت باہم مل جاتے ہیں۔ محمدی بیگم، جو ایک باعمل مسلمان ہیں، اپنی ہیروئن سے خود کشی کروانے سے ڈرتی ہیں، جیسا کہ سہروردی نے درست نشان دہی کی ہے۔ اگرچہ یونانی المیوں کی مانند، تماشہ بینوں کا ایک گروہ بیک آواز یہ کہتا دکھائی دیتا ہے کہ صفیہ نے زہر کھایا ہو گا۔ لیکن قاری جس نے موت کے وقت صفیہ

کو دیکھا ہے، اپنے نتائج اخذ کرنے کو آزاد ہے۔ ان میں ایک نتیجہ یہ بھی ہے کہ صفیہ نے ہارٹ ایک جیسے کسی قدرتی سبب سے زندگی کے بھاری بوجھ سے آزادی پائی (اس کی اپنی خواہش کے مطابق، یا پھر زیادہ مناسب یہ کہ اس کی دعاؤں کے نتیجے میں کسی الوہی طاقت نے اسے موت دی)۔ دل شکستگی کا استعارہ ظاہر ہے کہ روایتی قصوں سے مستعار لیا گیا ہے۔ دوسری جانب، صفیہ کے اپنے تحریر کردہ الفاظ کے ساتھ ہی 'غائب' راوی کا روایتی بیانیہ ٹوٹ جاتا ہے، اور اردو فکشن میں پہلی بار ایک عورت کی آواز گونج کر اپنی موجودگی کا احساس دلاتی ہے۔ اس پر متنازعہ یہ کہ صفیہ کا آخری بیان 'تہذیب نسواں' کی ایڈیٹر، یعنی خود محمدی بیگم سے مخاطب کر کے لکھا گیا ہے، جس سے یہ تاثر ملتا ہے کہ صفیہ کی کہانی ایک حقیقت ہے جو مصنفہ نے دوبارہ بیان کر دی ہے، بس صفیہ کے اظہار کردہ اعتماد کے احترام میں اس میں ذرا سی تبدیلی کر دی ہے۔ چنانچہ محض اشارہ بتا دیا گیا ہے کہ صفیہ کی موت قدرتی موت نہیں رہی ہوگی۔ (۲۰)

اسی 'وصیت نامہ' میں محمدی بیگم نے ایک اور مسئلہ کا ذکر کھل کر کیا ہے جو یقیناً نکلے زمانے میں تعلیم یافتہ اور راسخ العقیدہ عورتوں کے لئے ایک اہم سوال رہا ہوگا :

یہ میرے دل کی کمزوری ہے اور اپنی بری بھلی تعلیم کا نتیجہ ہے کہ میں اس وقت اپنی جان سے ہاتھ دھوئے بیٹھی ہوں۔ کاش میں سخت دل محض جاہل ان پڑھ لڑکی ہوتی۔ میں نے علم حاصل نہ کیا ہوتا۔ خدا اور رسول کے احکام نہ پڑھے ہوتے۔ کیونکہ اگر مجھے علم نہ ہوتا تو مجھے یہ خوف بھی پیدا نہ ہوتا کہ ناموافق شوہر کے حقوق خدمت نہ ادا ہونے سے میں گنہگار ہوگی، یا اس برائے نام شادی کا بعد میں جو انجام ہو گا اسے میں کس طرح کاٹوں گی۔ اگر میں جاہل مطلق ہوتی تو مجھے اونچ نیچ کچھ خیال نہ ہوتا، اور اس واقعہ کے پیش آنے سے ذرا ملال نہ ہوتا۔ یا اگر ہوتا تو صرف اس قدر کہ میری آرزوئیں مر جاتیں، نہ کہ میں خود ہی مر جاتی۔ (۲۱)

کون کہہ سکتا ہے کہ یہ مسئلہ آج بھی توجہ طلب نہیں ہے؟

سہروردی سے ایک بڑا سہو یہ ہوا کہ انھوں نے 'شریف بیٹی' کو محمدی بیگم کا پہلا ناول سمجھا، غالباً اس لئے کہ انہیں پہلا ایڈیشن مل گیا تھا۔ چنانچہ انھوں نے بڑی آسانی سے اسے اردو ناول کے بنیاد گزار، اصلاح پسند نذیر احمد کے سروکاروں اور تکنیک کا تسلسل مان لیا، خصوصاً لڑکیوں کے لیے مؤخر الذکر کے دونوں 'مراۃ العروس' اور 'بنات النعش' کا۔ اس پر متنازعہ یہ کہ انھوں نے ناول کا ذیلی عنوان، 'ایک غریب لڑکی کی کہانی'، یکسر نظر انداز کر دیا۔ بعد کی اشاعتوں میں شامل اپنے دیباچے میں ممتاز علی قاری کو مطلع کرتے ہیں کہ یہ ناول مصنفہ کی علالت کے آخری ایام میں لکھا گیا تھا، اور ان کی موت سے چند مہینے پہلے ہی شائع ہوا تھا۔ اس کے بعد وہ یہ اضافہ کرتے ہیں: 'آج کل کے مصنف لڑکیوں کے لیے جتنی بھی کتابیں لکھ رہے ہیں وہ عموماً سب امیرانہ شاندار زندگی کے قصے ہوتے ہیں۔ مگر ان قصوں کی اتنی ضرورت نہیں ہے جتنی غریبانہ زندگی کے قصوں کی ہے۔ امیر گھروں کے قصے پڑھ کر غریب لڑکیوں کو اپنی زندگی بری معلوم ہونے لگتی ہے، اور تعلیم سے خوشی حاصل ہونے کی بجائے ان کے دلوں کی ایسی کیفیت ہو جاتی ہے کہ وہ ہمیشہ اپنی حالت دیکھ کر مغموم رہتی ہیں۔' (۲۲)

یہ دیکھ کر افسوس ہوتا ہے کہ سہروردی، اپنی تمام نیک نیتی کے باوجود، محمدی بیگم کے کام کی کامل تفہیم و تحسین میں ناکام رہیں۔ قصے کے کرداروں کے متعلق وہ لکھتی ہیں: 'ان کی بات چیت اور تہذیب و اخلاق میں دہلی کے باشندوں والی نفاست نہیں، بلکہ وہ علاقائی یا مفصلاتی لوگوں جیسے ہیں۔' یا پھر: 'تاثر یہ ملتا ہے کہ [بہروئن کے] والدین بہت معمولی لوگ تھے، جنہیں زندگی بسر کرنے میں عام سی کشش کا سامنا کرنا پڑا تھا۔' البتہ وہ یہ تسلیم کرتی ہیں کہ 'اس کے باوجود ان لوگوں کی زندگی کی غم انگیزی اور سادگی بڑی خوبی سے پیش کی گئی ہے۔ ایک نئے اور کشادہ گھر میں منتقل ہونے پر ان لوگوں کی خوشی کا بیان بڑا حقیقی اور موثر ہے۔' (۲۳)

عامر حسین نے اس کتاب کا مطالعہ زیادہ گہری فہم اور ہمدردی سے کیا ہے۔ وہ بھی ان مدرسوں میں مماثلت کی طرف توجہ دیتے ہیں جو 'شریف بیٹی' اور 'بنات النعش' کی مرکزی کردار اپنے اپنے گھروں میں چلاتی ہیں، لیکن سہروردی کے برعکس، وہ محمدی بیگم کی کتاب میں مجرّد کام یا محنت کے تصور کو نمایاں اہمیت دیتے ہیں۔ حسین لکھتے ہیں، 'ہمیں اس پر دھیان دینا چاہیے کہ [شریفہ کو] اسکی کوششوں میں مزدور طبقے کی ایک بوڑھی عورت مدد دیتی ہے، جو پردہ کی دیواروں میں مقید نہیں، اور جو ہوشیاری سے شریفہ کی توجہ اس کے نچلے متوسط طبقے کی ترجیحات کی جانب سے موڑ دیتی ہے اور اسے خود کوئی کام شروع کرنے کی ترغیب دیتی ہے۔۔۔ کفایت شعار شریفہ کے لیے یہ پیسے کی کشش، اور غالباً اس پیسہ کی مدد سے اپنے بھائیوں کو تعلیم دلانے کا امکان وہ باتیں ہیں جو اسے اردو فکشن کی اولین تعلیم یافتہ اور مجرّد، نیز پوری طرح خود کفیل کام کاجی عورت بناتی ہیں۔' (۲۴)

محمدی بیگم کا تیسرا مطبوعہ ناول 'آج کل' واضح طور پر 'شریف بیٹی' سے پہلے لکھا گیا تھا۔ (۲۵) پورا ناول کسی عورت نے واحد متکلم میں بیان کیا ہے۔ مرکزی کردار، جسے اس کے والد نے 'فہیدہ' عرفیت دی ہے، اس ناول میں بھی ایک شریف گھرانے کی لڑکی ہے، جو حسن اور تعلیم سے مزین ہے، جو اپنے والدین کا لاڈلا بیٹی ہے، اور کم از کم ابتدا میں اپنے شوہر کا پیار بھی۔ لیکن اس میں ایک بڑی خامی ہے: وہ ہر آج کے ضروری کام کو کل پر چھوڑ دیتی ہے۔ بستر مرگ سے فہیدہ دوسری عورتوں کے استغاثے کے لیے جو رواداد بیان کرتی ہے وہ اسی ایک بری عادت کے المناک نتائج کا ایک سلسلہ ہے جس کا خاتمہ اس کے بیٹے کی ایک المناک حادثے میں موت اور اس کے برگشتہ اور ناراض شوہر کی تادیبی کارروائی پر ہوتا ہے۔ یہ بات خیال انگیز ہے کہ جہاں 'صفیہ بیگم' میں یہ محض ظاہر کیا گیا تھا کہ اس کی مرکزی کردار مرنے سے پہلے اپنی داستان حیات لکھ کر چھوڑ گئی،

’آج کل‘ میں وہی صورت حال واضح طور ناول میں پیش کی گئی ہے۔ دونوں بیانیے بستر مرگ سے ہی پیش کیے گئے ہیں۔ کیا اس لیے کہ محمدی بیگم ان کرداروں کی ’تکمیل شدہ‘ زندگیاں پیش کرنا چاہتی تھیں تاکہ ان کے المیوں کی عبرت انگیزی شدید تر ہو جائے؟ یعنی ’اے لڑکیو، بدل جاؤ، ورنہ یہ تمہارے ساتھ بھی پیش آسکتا ہے‘!

عامر حسین بجا طور پر ’آج کل‘ کو محمدی بیگم کا ’سب سے زیادہ استقامت سے لکھا ہوا‘ جامع اور یاسیت سے معمور ’ناول‘ مانتے ہیں۔ وہ اس میں مزاحمت کی نہیں تو کم از کم احتجاج کی آواز بھی سنتے ہیں۔ ’فہمیدہ کو اس کی خطاؤں سے کہیں زیادہ سزا ملی ہے‘، حسین اسکی وکالت میں لکھتے ہیں، ’اس کا تساہل، جو اس کے بے معنی، ادھورے وجود کی علامت ہے، بمشکل ہی اس قدر مکمل اور شدید سزا کا مستحق قرار دیا جاسکتا ہے؛ اس کے شوہر نے بھی اس کے تنزل میں ایک کردار ادا کیا ہے۔ لیکن اس تنہی قفسے میں دوسرے، کہیں زیادہ گہرے اسباب بھی مضمر ہیں۔ ہم فہمیدہ کی ’کامیابی‘ اور اس کے باپ اور شوہر سے صادر اس کی ناز برداریوں کو نظر انداز نہیں کر سکتے۔ [یہ دونوں مرد ایک وقت فہمیدہ کی غیر معمولی دانشمندی کے معترف بھی ہیں اور اسے ایک باختیار طریقے سے جینے کا حق دینے میں ناکام بھی۔‘ (۲۶) بلاشبہ فہمیدہ کو جو سزا ملتی ہے وہ خوف ناک ہے۔ یہ بھی صاف ہے کہ اس کے شوہر نے، شادی کے ابتدائی برسوں میں، اپنی لذت کوشی کے لیے اس کی کامیابی کو بڑھاوا دیا تھا۔ لیکن یہ بھی سچ ہے کہ فہمیدہ کا نال منول کا مسئلہ بڑا سنگین ہے۔ یہ اس کی ذاتی خامی ہونے کے ساتھ ساتھ مساوی طور پر اس کی زندگی میں شریک دو مردوں کے ’خود غرضانہ‘ لاڈ پیار کا بھی نتیجہ ہے۔ ناول میں ایک موڑ پر فہمیدہ اس بات پر افسوس ظاہر کرتی ہے کہ جب اس کی شادی ہوئی تو اس کے شوہر کے والدین فوت ہو چکے تھے، بصورت دیگر اس کی ساس اس کی اس بری عادت کا علاج کر سکتی تھیں اور وہ اس عادت کا خمیازہ بھگتنے سے بچ سکتی تھی۔

محمدی بیگم پر لکھنے والے سبھی ناقدین نے محمدی بیگم کے ’چند ہار‘ کو نظر انداز کیا ہے، جو بالغ لڑکیوں کے لیے لکھا گیا ایک مختصر قصہ ہے۔ انھوں نے اسے ایک مغرب سے ماخوذ قصے سے زیادہ اہمیت نہیں دی ہے۔ لیکن جس مہارت سے محمدی بیگم نے یہ قصہ لکھا ہے، اور اصل کہانی میں جو اہم تبدیلیاں کی ہیں، وہ اس تحریر کو ہماری توجہ کی کچھ نہ کچھ مستحق بناتی ہیں۔ (۲۷)

موپاساں کی اصل کہانی ایک نوجوان عورت، ماتیلد کے بارے میں ہے، جو یہ محسوس کرتی ہے کہ اسکی پیدائش کے وقت سے ہی قسمت نے اس کے ساتھ کچھ بھی اچھا نہیں کیا ہے، اور شادی کے بعد بھی وہ تنگ حالی کا شکار رہی ہے۔ نتیجتاً، وہ ان تمام چیزوں کی تمنا کرتی ہے جو امیروں کے پاس ہوتی ہیں، اور اسے ان چیزوں میں کوئی خوبی نظر نہیں آتی جو اسے حاصل ہیں: ایک چاہنے والا شوہر، ایک اچھا سامنا سب گھر، اور معتدل ہی سہی لیکن محفوظ گزراں۔ اسی لیے جب اس کا شوہر، ایم، لوازیل، اچانک اس کو بال رقص کے لیے منسٹری کا دعوت نامہ دے کر شاد کام کرنا چاہتا ہے جہاں وہ کلرک کے طور پر کام کرتا ہے، تو ماتیلد قطعاً خوش نہیں ہوتی۔ وہ فوراً اعلان کر دیتی ہے، ’میرے پاس پہننے کے لیے کچھ بھی نہیں‘، یہ مسئلہ اس طرح حل ہوتا ہے کہ لوازیل خود اپنے کسی خواب کو پورا کرنے کے لیے پس انداز کی گئی رقم اس کے حوالے کر دیتا ہے۔ پر اب ایک نئی دقت اٹھ کھڑی ہوتی ہے: نئے خریدے لباس کے ساتھ پہننے کے لیے ماتیلد کے پاس کوئی زیور نہیں۔ چنانچہ لوازیل کی تجویز پر وہ اپنی ایک امیر سہیلی مادام فوربیسٹے، جن سے میل جول اس نے رشتک کے سبب ترک کر رکھا تھا، سے ان کا شاندار نیکلس مستعار لیتی ہے۔ اس طرح نئے گاؤں اور شاندار نیکلس سے سچی سنوری ماتیلد رقص کی محفل میں شریک ہوتی ہے اور خوب محفوظ ہوتی ہے۔ لیکن رات گئے گھر لوٹنے پر اسے پتا چلتا ہے کہ ہار کہیں گر گیا ہے۔ اس کی تلاش میں ہر طرح ناکام ہونے کے بعد میاں بیوی مادام فوربیسٹے کو کچھ بتائے بغیر ویسا ہی ایک ہار خرید کر لوٹا دیتے ہیں۔ اس طرح ماتیلد اپنی عزت تو بچا لیتی ہے، لیکن متبادل ہار کے لیے جو قیمت اس نے ادا کی تھی، یعنی پچھیس ہزار فرانک، اسے چکانے کے لئے اسے دس سال تک کڑی مشقت کے ساتھ ساتھ تمام احباب اور جلسوں وغیرہ سے کنارہ کشی بھی کرنی پڑتی ہے۔ پھر ایک دن جب وہ شانزلیزے سے گزرتی ہے تو مادام فوربیسٹے سے سامنا ہو جاتا ہے، جو یہ دیکھ کر حیران و پریشان رہ جاتی ہے کہ بوسیدہ لباس میں یہ بد حال عورت کوئی اور نہیں ماس کی سابقہ سہیلی ہے۔ تب ماتیلد اسے بتاتی ہے کہ کس طرح اس نے اور اس کے شوہر نے مشقت اٹھائی اور مصیبتیں جھیلیں لیکن اپنے نام کو بڑھ نہ لگنے دیا، اور نہ صرف مادام کے گمشدہ ہار کا متبادل فراہم کیا، مادام کو اس کے نقصان کی خبر بھی نہ ہونے دی۔ کہانی کی اختتامی سطور میں جب ماتیلد ایک فاتحانہ انداز میں مسکراتی ہے تو مادام فوربیسٹے بے انتہا متاثر ہو کر اس کے دونوں ہاتھ اپنے ہاتھوں میں لیکر کہانی کا آخری جملہ ادا کرتی ہیں: ’لیکن میری پیاری ماتیلد، میرا ہر تلمع کا تھا۔ اس کی قیمت زیادہ سے زیادہ پانچ سو فرانک رہی ہوگی‘!

ظاہر ہے کہ موپاساں کی دل چسپی تو پتی بورژوا طبقے کی تصنع پرستی کا پول کھولنے، اس پر نکتہ چینی کرنے، نیز اس کا مذاق اڑانے میں تھی۔ اس کی کہانی میں ماتیلد کا شوہر اور ماتیلد کی امیر دوست بھی اسی کی طرح یکساں ظاہر پرست ہیں۔ لوازیل نے بندوق خریدنے کے لیے رقم پس انداز کی تھی تاکہ کسی دن اپنے خاص دوستوں کے ساتھ جا کر مضافات میں پرندوں کا شکار کر سکے۔ مادام فوربیسٹے کا ہار نقلی تھا لیکن وہ اسے ایک نفیس، مہنگے کیس میں رکھتی تھی تاکہ اپنی سہیلیوں کو سنہا زیادہ امیر نظر آسکے۔ موپاساں جس طرح کہانی کا انجام ایک چونکا دینے والے جملے پر کر کے ہمیں حیرت سے ساکت کر دیتا ہے وہیں یہ جاننے کے لئے متجسس بھی چھوڑتا ہے کہ اس انکشاف کے بعد مادام فوربیسٹے نے کیا کیا۔ کیا انہوں نے اپنی الم زدہ دوست کی مدد کی؟ صاف الفاظ میں پوچھیں تو کیا انہوں نے اصلی ہار کو میچر ایک مصنوعی ہار پھر خرید لیا اور زائد رقم ماتیلد کے حوالے کر دی؟ موپاساں کی خاموشی ہمارے بدترین شکوک کی توثیق ہی کرتی ہے۔

اسکے برخلاف محمدی بیگم نے مویاساں کی کہانی کے طنزیہ مقصد کو یکسر نظر انداز کر کے اسے محض سبق آموزی کے ایک ذریعہ کے طور پر برتا ہے۔ وہ نوجوان عورتوں پر مشتمل اپنی قارئین تک صرف ایک بنیادی سبق پہنچانا چاہتی ہیں: کسی لڑکی کو ان چیزوں کی خواہش نہیں کرنی چاہیے جو اس کی استعداد سے باہر ہوں۔ یا، جیسا کہ وہ ایک محاورے کا سہارا لے کر کہتی ہیں، ’جھونپڑے میں رہ کر محلوں کے خواب نہیں دیکھنے چاہئیں‘۔ ان کے نزدیک ساری غلطی مانیلہ کی ہے۔ ان کی تشکیل کردہ کہانی میں ایک بے نام نوجوان بیوی اپنی غلطی کی سزا تقریباً اکیلی ہی بھگتی ہے۔ ’چندن ہار کا بے نام شوہر اپنی بیوی کو جو رقم دیتا ہے وہ اس نے اس مقصد سے جوڑی تھی کہ اسکی مدد سے کسی دن کوئی بہتر روزگار پاسکے، نہ کہ پرندوں کے شکار جیسے کسی سطحی مقصد کے لیے۔ البتہ بے نام امیر سہیلی کسی حد تک تصنع پرست ہے کیونکہ اس نے وہ مصنوعی چندن ہار کسی رشتہ دار کو تحفے میں دینے کے لیے خریدا تھا، اور اسے ایک نفیس ڈبے میں اس لئے رکھا تھا کہ وہ زیادہ مہنگا لگے۔ لیکن وہ سنگ دل نہیں۔ جب دونوں دوستوں کا ایک پارک میں آمناسامنا ہوتا ہے تو وہ تھوڑے آنسو بھی بہاتی ہے اور اپنی بد نصیب دوست کو گلے سے بھی لگاتی ہے، پھر اپنی بے بسی ظاہر کرتے ہوئے کہتی ہے کہ اب وہ ہار لوٹا یا نہیں جاسکتا کیوں کہ وہ اسے کسی کوشادی کے تحفے میں دے چکی ہے، البتہ وہ کسی اور طرح سے مدد کرنے کے لئے تیار ہے۔ تب وہ نوجوان بیوی جواب دیتی ہے، ’خدا کا شکر ہے کہ مجھے اب کسی مدد کی ضرورت نہیں، اور میں نے اپنی مدد سے آپ اپنی مصیبت کو ٹال دیا۔ دراصل اس میں قصور میرا ہی تھا، اور اسکی سزا مجھے ہی بھگتنی تھی۔‘ اسکے بعد وہ دونوں دوست ایک دوسرے سے رخصت ہو کر اپنے اپنے گھروں کو چلی جاتی ہیں۔

’چندن ہار‘ کی بے نام ہیروئن جس آسانی سے اپنے اعمال کے نتیجے بھگتنے کو تیار ہو جاتی ہے اس سے ’آج کل‘ کی فہمیدہ کارویہ یاد آ جاتا ہے۔ لیکن محمدی بیگم کی کہانی یہیں ختم نہیں ہوتی۔ مویاساں کے تین ظاہر پرست کردار محمدی بیگم کے ہاتھوں میں تین ایمان دار انسان بن جاتے ہیں جو اپنے تجربات سے سبق لینے کی صلاحیت رکھتے ہیں کیونکہ اپنی کہانی کا خاتمہ وہ ان واعظانہ جملوں پر کرتی ہیں: ’دنیا کیسی عجیب جگہ ہے، اور انسان کی زندگی کیسے انقلابوں سے بھری ہوئی ہے۔ کیسی چھوٹی چھوٹی باتیں انسان کی حالت دگرگوں کر دیتی ہیں۔ اگر غور کیا جائے تو ان تغیر و تبدلات سے بھی شان خدا ظاہر ہوتی ہے۔ سچ ہے، تعز من تشاؤ تذل من تشا یعنی تو جسے چاہتا ہے عزت دیتا ہے، اور جسے چاہتا ہے ذلت دیتا ہے۔ (۲۸)

محمدی بیگم کی تصنیف کردہ پانچ سبق آموز یا ہدایت نامہ کتابوں میں سے چار جانے پہچانے موضوعات پر ہیں۔ البتہ ایک کتاب ’آداب ملاقات‘ ایک ایسے موضوع پر ہے جو آج غیر ضروری لگ سکتا ہے۔ (۲۹) لیکن یہ مسئلہ اُن کے زمانے میں نیا اور غیر معمولی تھا، اور لوگوں کی فوری توجہ کا طالب بھی: یعنی شریف مسلم خواتین جب اپنی ہم پلہ اجنبی عورتوں سے ملیں تو کیسے ملیں، اور کیونکر اس روایتی طرز سے خود کو آزاد کر سکیں جس نے صدیوں سے انھیں خاندانی رشتوں، ذات برادری، مذہب، پردے اور پدر سری اقتدار کے تقاضوں کی حدود میں قید کر رکھا تھا۔ یہاں اس کتاب کی اشاعت (۱۹۰۵ء) سے پہلے کی صورت حال کو یاد کرنا نہایت اہم ہے۔ اس وقت شریف گھرانوں کی خواتین صرف اپنے کنبہ کی رشتہ دار عورتوں سے ملتی تھیں، اور وہ بھی کسی تقریب یا موت کے رسمی مواقع پر۔ وہ بخوبی جانتی تھیں کہ ایسے مواقع پر ان کو کیا کرنا ہے اور انکے رویے کیا ہونے چاہئیں، کیوں کہ انھوں نے اپنی بڑی بوڑھیوں کو سب کچھ کرتے دیکھا تھا۔ لیکن بیسویں صدی کے آتے آتے حالات بدلنے لگے تھے۔ شادی شدہ شریف خواتین بڑھتی تعداد میں قصبوں سے شہری علاقوں میں، یا ایک شہر سے کسی دور دراز کے شہر میں، منتقل ہونے لگی تھیں جہاں ان کے شوہر حال ہی میں شروع ہونے والی نو آبادیاتی انتظامیہ میں ملازم ہوتے تھے۔ اب انھیں اپنی ہمسایہ لیکن اجنبی خواتین سے رابطے بنانے ہوتے تھے، اپنے شوہروں کے رفقاءے کار کی بیویوں سے ملنا جلنا ہوتا تھا، اور کبھی کبھی کسی اعلیٰ افسر کی بیوی کے نیوٹے پر ’خواتین ٹی پارٹی‘ میں بھی شریک ہونا پڑتا تھا۔ دوسرے الفاظ میں، انھیں ’خالص سماجی میل جول‘ کے نامانوس موقعوں سے زیادہ سے زیادہ سابقہ پڑنے لگا تھا۔ ان موقعوں پر ضروری نہ تھا کہ شرکت کرنے والیاں ہم پلہ بھی ہوں، لیکن اب ان میں جو تفاوت ہوتا تھا وہ نہ تو عمر کی بنیاد پر ہوتا تھا اور نہ خانوادگی یارشتہ کی بنیاد پر۔ ’تہذیب نسواں‘ کے صفحات میں، اسکی اشاعت کے ابتدائی برسوں میں بھی، لاہور اور دوسرے شہروں کی پردہ نشین خواتین کی ایسی بہت سی محفلوں کی رپورٹیں شائع ہوئی تھیں۔ خود محمدی بیگم کے تعلق سے غور کریں تو ہم دیکھیں گے کہ ان کی شادی خاندان سے باہر ہوئی، اور ایک ایسے شخص سے ہوئی جس کی سماجی حیثیت کی وجہ سے انکو شہر کے دوسرے ممتاز خاندانوں کی ہندو اور مسلمان خواتین سے ملاقات کرنی ہوتی تھیں۔ لڑکیوں کی تعلیم میں انھیں جس حد تک دل چسپی تھی اس کے سبب وہ استانیوں اور سپرنٹنڈنٹ کے رابطے میں بھی آتی تھیں۔ ان میں موخر الذکر یا تو ہندو ہوتی تھیں یا عیسائی۔ خاص خاص جلسوں میں انھیں انگریز عورتوں سے بھی ملنا ہوتا تھا۔

اس غیر معمولی کتاب، ’آداب ملاقات‘ کا ذیلی عنوان ہے: ’زنانہ میل جول کے مہذب طریق‘۔ اس میں شامل ایک مختصر دیباچہ میں ممتاز علی نے کتاب کی ضرورت کو اس طرح واضح کیا ہے:

آج کل ہندوستان میں مشرقی اور مغربی تہذیب کے ملنے سے ایک نیا تمدن پیدا ہو رہا ہے، لیکن اس نے اب تک کوئی ایسی مستند و مستقل صورت اختیار نہیں کی کہ قطعی طور پر اسکے آداب ملاقات قرار دے دیے جائیں۔ بعض گھرانوں میں مغربی تہذیب کا رنگ بہت غالب آچکا ہے، اور بعض خاندانوں میں زیادہ تر مشرقی آداب ملحوظ رکھے جاتے ہیں۔ اس اختلاف کی وجہ سے باہمی میل جول میں طرح طرح کی دشواریاں اور بد مزگیاں پیدا ہونے کا احتمال رہتا ہے، اور ایک دوسرے کی کئی باتیں ناگوار اور خلاف تہذیب معلوم ہوتی ہیں۔ (۳۰)

محمدی بیگم نے اس مسئلے کو سلجھانے کی کوشش کی ہے، لیکن ان کی کتاب کا سرکار زیادہ تر ان معاملات سے ہے جو ان کی رائے میں انکی اپنی 'مشرقی' تہذیب کے اندرونی مسائل تھے۔ ان میں ایک بڑا مسئلہ حد سے زیادہ تکلف برتنے کا تھا، یعنی میزبان کی حد سے بڑھی ہوئی میزبانی یا تکلف اور مہمان کی اتنی ہی گراں بار انکساری اور جھجک، بالخصوص وہ مسائل جو اجنبی عورتوں کی موجودگی میں روایتی اور غیر معقول جھجک سے اٹھ کھڑے ہوتے ہیں۔ کتاب کی ابتدا اس طرح ہوتی ہے:

جو بیبیاں نہ تو خود کسی سے ملتی ہیں اور نہ کسی اور کو اپنے ہاں بلاتی ہیں ان کے مزاج میں عجیب طرح کی وحشت ہوتی ہے۔ جس طرح کوئی جنگلی جانور انسان کو دیکھ کر بھاگ جاتا ہے، اور کسی جھاڑی وغیرہ میں جا چھپتا ہے، بعینہ یہی حال ایسی بیبیوں کا ہوتا ہے جو کسی سے میل جول نہیں رکھتیں۔ اگر انکو ایسا اتفاق پیش آجائے کہ کوئی بہن انکے ہاں یا وہ خود کسی کے گھر مہمان ہوں، تو بات چیت کرنے کا ڈھنگ تو درکنار، انکو ادب سے بیٹھنے کی بھی تمیز نہیں ہوتی۔ (۳۱)

اسی بات کو نمایاں کرنے کے لیے وہ ایک خط نقل کرتی ہیں جسے ایک 'تہذیبی بہن' نے رسالے میں اشاعت کے لئے بھیجا تھا۔ ان خاتون کے خط کا یہی موضوع تھا، اور انھوں نے مثال کی خاطر دو واقعات کا ذکر کیا تھا: ایک اس مریض عورت کا جو ایک لیڈی ڈاکٹر کے سامنے، جو اسے دیکھنے کے لیے آئی تھی، خاموشی اختیار کیے رہی اور چہرہ تک دکھانے سے انکار کر دیا؛ اور دوسرا اپنی ایک سہیلی کا جو اسے اپنی ایک متوقع مہمان عورت کی میزبانی میں مدد کے لیے اپنے گھر بلاتی ہے، لیکن جب وہ مہمان عورت پہنچتی ہے تو وہ سہیلی اپنے شوہر کے پاس ایک باہری کمرے میں چھپ جاتی ہے تاکہ کوئی اسے مہمان کے استقبال کے لئے کھینچ کر نہ لے جاسکے۔ اس کے بعد محمدی بیگم اپنا تجزیہ، مشورے اور بدلتی ہوئی مہمانوں کے مخصوص بے تکلف لیکن مدلل انداز میں پیش کرنا شروع کرتی ہیں۔ وہ انھیں دو حصوں میں بانٹتی ہیں، ایک حصہ 'میزبان' کے مسائل کے لئے مخصوص کر کے، دوسرا 'مہمان' کے مسائل کے لئے۔ مہمان کی توجہ کی طالب چند باتیں یہ ہیں: بن بلائے مہمان نہ جانا، وقت کی پابندی کرنا، یورپی 'بہنوں' سے ملاقات کا طریقہ، تعزیتی ملاقات کے مناسب آداب۔ اسی طرح میزبان کے زمرے میں اس طرح کے موضوعات شامل ہیں: کسی کو اپنے ہاں آنے کی دعوت دینے کا طریقہ؛ مہمانوں کے لیے گھر کو تیار کرنا؛ ایسی میزبانی جس میں نہ تو شاہ خرچی ہو اور نہ کجوسی؛ اور پردے کا مناسب انتظام۔ اس سلسلے میں وہ ان خواتین کی مذمت کرتی ہیں جو اپنے بھائیوں اور عم زادوں کو کسی کنواری لڑکی کی جھجک دیکھنے دیتی ہیں تاکہ شادی کا پیغام ملنے میں سہولت ہو۔ انکی تحریر میں سبب سے چشم کشا واقعات بھی شامل ہیں، اور محمدی بیگم کے تبصروں کے ساتھ یہ قصے بیسویں صدی کے اوائل کی ایک مخصوص حیثیت والی مسلم خواتین کی معاشرتی زندگی کی ایسی تصویر ہمارے سامنے پیش کرتے ہیں جو آج بھی ہماری معلومات میں اضافہ کرتی ہے۔ یقیناً اس کتاب نے ایک خاصی محسوس کی جانے والی ضرورت کو پورا کیا ہوگا، کیونکہ تیس سال میں اس کی چھ اشاعتیں سامنے آئی تھیں۔ ایک ہمعصر مبصر نے، جس نے اپنا نام بنت شیخ عبدالغنی دہلوی لکھا ہے، اپنی رائے کو اس طرح سمیٹا تھا: 'غرض یہ کتاب، کیا بلحاظ عبارت اور کیا بلحاظ مضمون، مستورات کے خیالات اور عادات کا آئینہ ہے۔ ہر ایک بیوی کا دل ہمیشہ اپنی بہنوں سے ملنے کو چاہتا ہے۔ مگر خوشی حقیقت میں صرف اسی ملاقات سے حاصل ہوتی ہے جو تہذیب اور شائستگی کے ساتھ ہو۔ یہ کتاب ہم کو تہذیب کے قاعدے بتاتی ہے اور ادبیات خیالوں سے منع کر کے نیک راہ بتاتی ہے۔' (۳۲)

رفیق عروس، پہلی بار ۱۹۰۱ میں شائع ہوئی تھی۔ دوسرا ایڈیشن غالباً ۱۹۰۵ میں نکلا۔ کتاب کی مقبولیت کا اندازہ اس سے کیا جاسکتا ہے کہ ۱۹۰۶ تک یہ چار بار طبع ہو چکی تھی۔ اسکے دیباچے (مورخہ ۳۰ مارچ ۱۹۰۵) میں محمدی بیگم لکھتی ہیں:

اس کتاب کی ترتیب و تالیف کا اصلی باعث میرے والد ماجد کا وہ بیش بہا نصیحت نامہ تھا جو انھوں نے میری شادی کے دنوں میں میرے نام لکھا تھا۔ چونکہ شادی کے چھ مہینے بعد مجھے تہذیب نسواں کی اڈیٹری کا کام سپرد ہوا اس لئے مجھے ان ایام میں اس بات کی بہت جستجو رہتی تھی کہ کون کون سے مضامین لڑکیوں کے لئے اخبار میں لکھے مناسب ہیں۔ میں جوں جوں اپنے والد بزرگوار کی تحریر کو پڑھتی اور اس پر غور کرتی تھی اس کو اس قدر پر مغز پاتی تھی کہ مستورات کے لئے جتنے مفید مضامین خیال میں آسکتے ہیں وہ سب اشارات کے طور پر اس سے نکلتے تھے۔ اس لئے میں نے ارادہ کیا کہ ان اشارات میں سے ایک ایک کو لے کر ہر ایک پر جدا جدا مضمون لکھوں اور اس دریا سے چھوٹی چھوٹی نہریں نکالوں۔ (۳۳)

لیکن ممتاز علی کے اصرار پر یہ مضامین رسالے میں جدا جدا شائع ہونے کی بجائے ایک کتابی مجموعے کی صورت میں ہی شائع ہوئے، اور دوسرے ایڈیشن میں خاصے اضافے بھی کئے گئے۔ دوسرے ایڈیشن میں تمہیدی باب کے بعد درج کردہ ۲۲ مضامین میں سے چند کے عنوان ہیں: 'شادی آزادی نہیں؛ خاوند کی مزاج شناسی؛ میاں کا کام اپنے ہاتھ سے؛ خط پڑھنا؛ نادار میاں؛ سسرال والوں سے برتاؤ؛ تیمارداری؛ خاوند کی بد چلتی؛ ذہابو میاں'؛ آخر میں وہ خط بھی شامل ہے جو احمد شفیق نے اپنی بیٹی کو لکھا تھا، اور ساتھ ہی وہ خط بھی جو لائق بیٹی نے انھیں جواب میں لکھا تھا۔ موخر الذکر خاصا اہم ہے کیونکہ اس سے صاف پتہ چلتا ہے کہ شادی سے قبل ہی محمدی بیگم کو اردو زبان کے علمی اور ادبی روپ پر خاصی دسترس حاصل ہو چکی تھی، سسرال میں اسکو صرف جلالی۔ مثال کے لئے ایک جملہ کافی ہوگا: 'میں نے اس نصیحت نامہ کو بار بار مکرر سہ کر رہا ہوں غور غور فکر سے پڑھا اور سمجھا، لیکن اس محبت نامہ کو صرف دو چار دفعہ پڑھ لینے سے میری نیت نہیں بھر سکتی ہے بلکہ میں آپکی اس تحریر کو ہمیشہ تعویذ بنا کر رکھوں گی اور وظیفہ کی طرح برابر پڑھتی رہوں گی اور اسکے ایک ایک حرف کو جو سراسر میری بھلائی کے واسطے ہے اور محبت پداری سے بھرے ہوئے دل سے نکلے ہیں اپنے ذہن نشین کروں گی۔'

محمدی بیگم کے والد کا خط بھی ہمارے لئے اہم ہے۔ اس میں متعدد موضوعات کے علاوہ انھوں نے عورتوں کے زیورات کے تعلق سے بھی خاصی باتیں تحریر کی تھیں جتنی گونج ہم کو محمدی بیگم کی معروف نظم، 'یہ زیور اچھے ہیں،' میں سنائی دیتی ہے، اور یہ سوچنا بجا ہو گا کہ اس نظم کی تحریر میں احمد شفیع کے اس قول کو بھی ضرور کچھ دخل رہا ہو گا: 'یہ زیادہ تر اپنی طبیعت اور مذاق پر منحصر ہے کہ کون سا زیور کس کو پسند ہے، مگر جس طرح جسم کی [باہری] زیبائش زیور سے کرے اسی طرح دل کو باطنی آرائش اخلاق کریمہ کے زیور سے کرنی چاہئے،' (۳۴)

مسلمان خواتین بلکہ یوں کہیے کہ جنوبی ایشیا کی تمام عورتیں صدیوں سے شعر گوئی کرتی رہی ہیں۔ اس کی تصدیق وہ بے شمار لوریاں اور مختلف تقریبات کے موقعوں پر گائے جانے والے گیت کرتے ہیں جو صرف عورتیں ہی گاتی ہیں۔ اردو بولنے والی عورتیں بھی یہی کرتی رہی ہیں، اور کم از کم اٹھارویں صدی سے، انھوں نے باقاعدہ شاعری بھی کی ہے، جس میں غزل گوئی بھی شامل رہی۔ انھوں نے یقیناً نثر میں بھی طبع آزمائی کی، جس کا ثبوت وہ لاتعداد قصے کہانیاں ہیں جو بے شمار دادیاں نائیاں اپنے حیرت سے ساکت پوتی پوتوں، نواسی نواسوں کو صدیوں سے سناتی رہی ہیں۔ لیکن جنوبی ایشیا کی مسلمان عورتوں نے، مجموعی طور پر، بیسویں صدی سے پہلے باقاعدہ تحریری نثر نگاری شروع نہیں کی، غالباً اس لیے کہ اس وقت تک اگر نثر میں کوئی سنجیدہ تحریر لکھی ہوتی تو رواج کے مطابق وہ عربی یا فارسی میں ہی لکھی جاتی تھی اور یہ دونوں زبانیں عورتوں میں اتنی عام نہ تھیں جتنی کہ اردو۔ دوسرے یہ بھی کہ اگر کوئی عورت، اردو زبان میں نثر میں کچھ لکھ کر اپنے سرکاروں میں دوسری عورتوں کو شریک کرنا چاہتی تو باہمی اشتراک کا کوئی آسان ذریعہ مہیا نہیں تھا۔

واہ واہ، اے نیک لڑکی، مر حبا صدمر حبا مرنے والوں کو لیا ہے موت سے تو نے بچا
 باعثِ رحمت ہوئی تو کُل محلے کے لئے ذات تیری فخر کا موجب ہے کہنے کے لئے
 یہ وہ نیکی ہے کہ جس سے تور ہے گی نیک نام یاد رکھیں گے بھلائی سے تجھے سب خاص وعام
 لیکن نظم یہیں پر ختم نہیں ہو جاتی۔ اب محمدی بیگم وہ کہہ دیتی ہیں جو شاید ان سے پہلے کسی عورت نے اردو میں اس طرح کھل کر نہ کہا ہو گا:
 کام لیکن وہ کیا تھا مرد ہو کر مردنے جو کسی صورت نہ شایاں تھا نہ زیبا تھا اسے
 اسکو لازم تھا کہ ہونے دیتا وہ عورت کا نام اسکی شہرت کے مٹانے کا نہ کرتا انتظام
 اے خدا بے جاحد سے تو بچا ہم کو سدا اور بھلائی کی ہمیں توفیق یارب کر عطا

یہ مصرع، 'واہ واہ، اے نیک لڑکی، مر حبا صدمر حبا' شاید اردو شاعری کا اولین مصرع ہے جس میں کسی عورت کی تعریف اسکی خوبصورتی کی بجائے کسی اور خوبی کی بنا پر کی گئی ہے۔ میرے خیال میں محمدی بیگم کے یہ الفاظ اس دور کے ہر عمر کے قاری کو فوری طور پر ایک ایماندار لڑکے کے متعلق مولوی اسماعیل میر بھی کی نظم 'ایک لڑکا اور بیوہ' کا یہ زبان زد مصرع یاد دلا دیتے ہوں گے، "واہ واہ، شاباش لڑکے واہ واہ!"، جو اس زمانے تک ہر اردو خواں بچے کے ابتدائی نصاب کا حصہ بن چکا تھا۔ (۳۶) مجھے یقین ہے کہ محمدی بیگم، جنہوں نے اپنا بچپن گڑبوں سے کھیلنے کے بجائے اپنے بڑے بھائی کے ساتھ لڑکوں کے کھیل کھیلے زیادہ گزارا تھا، واضح طور پر لڑکیوں کو لڑکوں کے مقابل رکھنا چاہتی تھیں، اور اس طرح اس خلا کو بھی پر کرنا چاہتی تھیں جو انہوں نے اپنے معاصر اردو ادب میں ضرور محسوس کی ہو گی۔

ایک دوسری قابل توجہ نظم کا عنوان ہے: 'ایک لڑکی کی آرزو'۔ اس کی ابتدا میں ایک ماں اپنی بیٹی سے پوچھتی ہے کہ اسے کیا چاہیے، اور وعدہ کرتی ہے کہ وہ جیسے بھی لباس اور زیوروں کی خواہش ظاہر کرے گی اسے سب مہیا کر دیے جائیں گے۔ بیٹی ماں کا شکریہ ادا کرتی ہے اور بتاتی ہے کہ ضرورت کے ہر طرح کے لباس اور زیور اسے فراہم ہیں۔ پھر وہ آگے کہتی ہے:

ہاں اگر جی چاہتا ہو دینے کو کچھ آپ کا تو نہایت عجز سے کرتی ہوں میں یہ التجا
 مجھ کو اک کمرہ عنایت کیجیے اس قسم کا شیشے کی الماریاں جس میں لگی ہوں جابجا
 پھر کریں اتنی عنایت اور میرے حال پر جمع کر دیں اس میں منگو اکرتائیں خوب تر
 آرزو ہے بس یہی اور ہے یہی میری خوشی ہوں مری الماریاں اچھی کتابوں سے بھری

یہ وہ 'میر اپنا کمرہ' تو نہیں جس کی خواہش دور دراز کے کیمرج (انگلینڈ) میں ایک اور نوجوان عورت نے بیس سال بعد کی تھی، پھر بھی یہ ایک غیر معمولی خواہش ہے جو ایسے دور میں کی گئی جب امیر لوگوں کی بیٹیاں بھی اپنے ذاتی کمروں کی توقع نہیں کر سکتی تھیں۔ وہ لڑکی ان کتابوں کے نام بھی بتاتی ہے جنہیں وہ اپنے کتب خانے میں دیکھنا چاہتی ہے۔ یہ فہرست قرآن مجید کی ایک جلد، شریعت محمدی اور روزمرہ زندگی میں مذہبی طور پر درست اخلاق و اطوار پر چند کتب سے شروع ہوتی ہے۔ لیکن لڑکی کی اگلی ترجیح ہے: 'تہذیب نسواں' کا ایک مکمل سیٹ اور عورتوں سے متعلق وہ تمام کتابیں جو ممتاز علی کے پریس سے شائع ہوئی ہوں۔ اس کے بعد جن کتابوں کا خصوصی ذکر ہے وہ ہیں: خواتین سے متعلق نذیر احمد کی سب تصانیف؛ ذکا اللہ کی تصنیف 'حیات و کنویرا' اور اخلاقیات پر ان کی تینوں کتابیں؛ الطاف حسین حالی کی نظموں کے مجموعے۔ اور سید احمد دہلوی کی وہ کتابیں جو عورتوں کے معاملات سے متعلق ہیں۔ پھر لڑکی وضاحت سے اپنی ماں کو سمجھاتی ہے کہ اسے یہ علیحدہ کمرہ کس لیے چاہیے: یہ ایسا کمرہ ہو گا جس میں وہ اپنا خالی وقت گزار سکے گی، یعنی گھر کے کاموں کے درمیانی وقفوں میں بچا ہو وقت، اور ان کتابوں سے وہ تمام باتیں سیکھ سکے گی جو اس کے نزدیک اہمیت رکھتی ہیں۔ اس کے چنیدہ موضوعات میں 'خانہ داری' اور 'دینداری' کے ساتھ ساتھ چند غیر متوقع سوالات بھی ہیں:

ان کتابوں سے مجھے معلوم ہوں سر بستہ راز روشنی کے جتنے درہوں مجھ پہ ہو جائیں وہ باز
 ان کے پڑھنے سے مجھے معلوم ہو راہ خدا اور تعلق وہ جو ہے اللہ سے انسان کا

کس طرح دنیا بنی اور کیا ہے اس میں ہو رہا ان کتابوں سے مجھے ہو علم ہر اک بات کا

اصلیت معلوم ہو کچھ چاند سورج کی مجھے نقشہ عالم کو پڑھ کر حال دنیا کا کھلے

مرحوم بھائی کی یاد میں لکھے گئے مرثیوں کے علاوہ چند نظمیں اور ہیں جو غم انگیزی کی گہری تاثیر رکھتی ہیں۔ ایک خاصی طویل نظم، 'بن ماں کی بچی'، ایک بے نام لڑکی کے بارے میں ہے، لیکن درحقیقت محمدی بیگم کی نوج بنتی ہے۔ یہ بالتفصیل دکھاتی ہے کہ ماں کی موت کے بعد اس ننھی سی بچی پر کیا بیتی تھی، اور کس طرح ایک دن علی الصبح اس کی خالہ اسے قبرستان لے جاتی ہے اور قبر کی تھوڑی سی خاک اس کے منہ میں ڈالتی ہے کیونکہ کسی نے اس کے اہل خانہ کو یہ مشورہ دیا تھا کہ اس عمل سے اس کے نہ تھمنے والے آنسو رک جائیں گے۔ اسی انداز ان کی ایک اور نظم 'تربت شوہر' کے عنوان سے ہے، جس میں ایک نوجوان بیوہ اپنے شوہر کی قبر پر تنہا روتے روتے سو جاتی ہے۔ تب خواب میں اس کا شوہر آتا ہے اور اسے تسلی دیتا ہے، اور ساتھ ہی ہمیں یہ یاد دلاتا ہے کہ اس طرح کی بد نصیب عورت کا ہم سب کو خیال رکھنا چاہیے۔

مجموعے کی ایک نظم خصوصی توجہ کی طالب ہے، کیوں کہ شاید اس نے محمدی بیگم کی دوسری تمام تحریروں سے زیادہ قارئین پائے۔ 'یہ زیور اچھے ہیں' عنوان کی یہ نظم ایک لڑکی کے اپنی ماں سے پوچھے گئے اس سوال سے شروع ہوتی ہے کہ کون سے زیور اچھے ہیں اور کون سے برے۔ اس کی ماں بیٹی کو سمجھاتی ہے کہ اسے اچھی اخلاقی اقدار اور اطوار کے زیور چننے چاہئیں، اور سونے چاندی کے بنے ہوئے معمولی زیور ترک کر دینے چاہئیں۔

ایک لڑکی نے یہ پوچھا اپنی اماں جان سے آپ زیور کی کریں تعریف مجھ انجان سے

کون سے زیور ہیں اچھے یہ بتا دیجے مجھے اور جو بے زیب ہیں وہ بھی بتا دیجے مجھے

مہربانی سے کہاماں نے کہ اے بیٹی مری گوش دل سے بات سن لو زیوروں کی تم ذری

تم کو لازم ہے کہ ہوں مرغوب ایسے زیورات دین و دنیا کی بھلائی جس سے، اے جان، آئے بات

سر پہ جھومر عقل کی رکھنا تم، اے، بیٹی، مدام چلتے ہیں جس سے کہ اس دنیا میں سب انسان کے کام

بالبایاں ہوں کان میں، اے جان، گوش ہوش کی اور نصیحت لاکھ تیرے جھمکوں میں ہو دے بھری

یہ نظم اغلب ہے کہ قاری سرفراز حسین دہلوی کے مضمون 'زندگی کی بہار' کے رد عمل میں لکھی گئی تھی جو 'مخزن' لاہور کے اپریل ۱۹۰۳ء کے شمارے میں شائع ہوا تھا۔ مصنف ایک معروف اور معزز ادیب تھے، اور ان کا استدلال تھا کہ عورتیں مردوں کی زندگی میں بہت کچھ لے کر آتی ہیں چنانچہ مردوں کو چاہیے کہ اس کا اعتراف اور عورتوں کی تحسین اس طرح کریں کہ انھیں نفیس ملبوسات اور مہنگے زیور تحفے میں دیں۔ 'مخزن' کے اگلے شمارے میں ایڈیٹر نے اپنے نوٹ میں لکھا کہ اس مضمون نے زبردست شہرت پائی اور اس کی موافقت اور مخالفت میں انہیں بہت سے تبصرے ملے، جن میں چند خواتین کے خطوط بھی تھے۔ ایک خط میں، جس پر کسی 'حق پسند' کے دستخط تھے، کہا گیا تھا کہ خواتین کے لیے جو واحد زیور اہم ہے، تعلیم ہے۔ عین ممکن ہے کہ اس بحث سے محمدی بیگم بھی متاثر ہوئی ہوں، کیونکہ عورتوں کے زیورات کے بارے وہ اپنے والد کے خیالات سے پہلے ہی متاثر ہو چکی تھیں۔ چنانچہ انھوں نے اپنے خیالات نظم کر کے اپنے رسالے میں شائع کر دئے ہو گئے۔ (بد قسمتی سے وہ شمارہ مجھے دستیاب نہیں ہو سکا۔) اس کے بعد اخبار 'نور علی النور' نے اس نظم کو اپنے ہاں شائع کیا، جہاں اس نے مولانا اشرف علی تھانوی کی توجہ اپنی طرف کھینچی۔ وہ ان دنوں عورتوں کے طور اطوار کے ضابطوں کا مجموعہ 'ہشتی زیور' ترتیب دینے کے آخری مراحل میں تھے۔ اس نظم سے وہ اس قدر خوش ہوئے کہ انھوں نے ایک نیا عنوان 'اصلی انسانی زیور' دے کر اسے اپنے دیباچے اور اصل متن کے درمیان خاصے اہتمام سے شائع کیا، اور کتاب کے اختتام پر اسے دوبارہ نقل کیا۔ مولانا تھانوی بطور تعارف لکھتے ہیں: 'میں جس وقت یہ دیباچہ لکھنے کو تھا پرچہ 'نور علی نور' میں ایک نظم اس کتاب کے نام اور مضمون کے مناسب نظر سے گزری جو دل کو بھلی معلوم ہوئی۔ جی چاہا کہ اپنے دیباچے کو اسی پر ختم کروں تاکہ ناظرین خصوصاً لڑکیاں دیکھ کر خوش ہوں، اور مضامین کتاب ہذا میں انکو زیادہ رغبت ہو۔ بلکہ اگر یہ نظم اس کتاب کے ہر حصہ کے شروع پر ہو تو قدر مکرر کی حلاوت بخشنے۔' (۳۷)

’بہشتی زیور‘ پہلی بار ۱۹۰۷ء میں شائع ہوئی تھی اور آج بھی اردو زبان کی مقبول ترین کتابوں میں گنی جاتی ہے۔ تب سے اس کے کئی اضافہ شدہ ایڈیشن اور بے شمار ریپرٹ چھپ چکے ہیں۔ محمدی بیگم کی نظم ہمیشہ اس میں نمایاں رہی ہے۔ لیکن بد قسمتی سے اس کتاب کے قارئین کو کبھی پتا نہیں چلتا کہ نظم کی خالق کون ہے کیونکہ اس پر کسی کا نام درج نہیں۔ ممکن ہے ’نور علی النور‘ کے ایڈیٹر نے ہی یہ نشاندہی نہ کی ہو۔ لیکن زیادہ امکان اسکا ہے کہ مولانا نے ہی یہ بتانا مناسب نہ سمجھا کہ نظم کی خالق ایک عورت ہے جو اپنا نام پردہ میں نہیں رکھتی اور ایک رسالہ کی ایڈیٹر بھی ہے۔ ان کی کتاب میں شامل نظم میں چند تبدیلیاں کی گئی ہیں اور چار اشعار نکال دیے گئے ہیں۔ ان چار میں نظم کا یہ آخری شعر بھی ہے:

اپنی اماں کی یہ باتیں سن کے لڑکی خوش ہوئی پاس اڈیٹر کے یہ اس نے نظم لکھ کر بھیج دی (۳۸)

بد قسمتی سے محمدی بیگم کی فعالیت بھری زندگی بہت ہی محدود رہی، یعنی محض گیارہ برس۔ اس مختصر عرصے میں جن ذمہ داریوں کو انھوں نے سرگرمی سے نبھایا انکی فہرست کچھ اس طرح بنے گی: منکوحہ زندگی؛ لڑکے کی پرورش اور تربیت؛ دور سالوں کی ادارت؛ نظم اور نثر میں گونا گوں تصنیفات اور تالیفات؛ تہی دست عورتوں کی پناہ گاہ کا انتظام؛ وکٹوریہ گرلز اسکول کی استانیوں اور طالبات کی سرپرستی؛ لاہور میں زنانہ جلسوں کا اہتمام اور ان میں شرکت؛ اور ساتھ ہی ساتھ مختلف النوع مطالعہ سے خود اپنی استعداد کو بڑھانا اور ’تہذیب نسواں‘ میں مختلف موضوعات کو ابھار کر ان پر ہونے والی بحث میں خود بھی حصہ لینا۔ وہ یقیناً ایک شعلہ مستعجل تھیں، لیکن انکی بے مکان خوش درخشندگی نے جو روشنی ہندوستان کی اردو خوان عورتوں کو مہیا کر دی وہ پھر معدوم نہ ہوئی۔ وہ روشن تراور وسیع تر ہوتی رہی، اور اسی لئے انکا احترام اور انکی خدمات کا اعتراف آج بھی ہم پر لازم آتا ہے۔

حواشی:

۱۔ محمدی بیگم کی حیات اور تصنیفات پر ایک مختصر لیکن مفید تبصرہ گیل مینو (Gail Minault) کی اہم تصنیف،

Secluded Scholars: Women's Education and Muslim Social Reform in Colonial India (Delhi, 1998) میں شامل ہے۔ ص ۱۱۰ تا ۱۱۲۔

۲۔

محمدی بیگم کی تاریخ پیدائش عام طور پر ۱۸۷۸ بتائی جاتی ہے۔ یہاں اس کا تعین انکی بڑی بہن، احمدی بیگم، کی دستاویزی یادداشت کی مدد سے کیا گیا ہے۔ انھوں نے اگرچہ سال کی نشاندہی نہیں کی، لیکن تاریخ اور دن کی وضاحت کر دی ہے، یعنی منگل کا دن تھا اور مئی کی ۲۲ تاریخ۔ دن اور تاریخ کا یہ اتفاق اس زمانے میں ۱۸۷۷ء میں ہی ہوا تھا۔ شیخ محمد اسماعیل پانی پتی نے تحریر کیا ہے کہ محمدی بیگم کی قبر پر فارسی عبارت میں جو کتبہ نصب ہے اس میں صاف درج ہے: ”بہ عمر سی (۳۰) سال بمقام شملہ بتاریخ ۲ نومبر ۱۹۰۸ ع رحلت کرد۔“ (شیخ محمد اسماعیل پانی پتی، ”تاج صاحب کے والدین،“ ”صحیفہ“ (لاہور)، نمبر ۵۳، اکتوبر ۱۹۷۰ء۔ ص ۱۸ تا ۴۲)۔ ظاہر ہے کہ سید ممتاز علی نے انکی عمر صحیح لیکن رواجی انداز میں درج کروائی تھی۔ غلطی ان لوگوں سے ہوئی جنھوں نے اس تاریخ کو مطلق سمجھ لیا۔

۳۔ میں گیل مینو کا ممنون ہوں کہ انھوں نے مسودے کی ایک کاپی عنایت کی۔ اصل مسودہ محمدی بیگم کی پوتی، یاسمین طاہر کی ملکیت میں لاہور میں محفوظ ہے۔ اپنی چھوٹی بہن کی طرح احمدی بیگم کی شادی بھی کم عمری میں ہی ایک معمر شخص (سید واحد علی) سے ہوئی تھی جن کی پہلی بیوی فوت ہو چکی تھیں۔

۴۔ ممتاز علی اور محمدی بیگم کی ازدواجی زندگی کی تفصیلات بنیادی طور پر شیخ محمد اسماعیل پانی پتی کے مذکورہ بالا مضمون پر مبنی ہیں۔

۵۔ ممتاز علی اور احمد شفیق کے نکاحوں سے متعلق میری تفہیم کی بنیاد احمدی بیگم کے چھوڑے ہوئے مسودے پر ہے، نیز ایک نمایاں حوالہ ممتاز علی کے نام سرسید کے ایک خط میں ملتا ہے جس میں وہ ان کی بہن کی شادی پر تہنیت پیش کرتے ہیں اور اگلے ہی جملے میں لکھتے ہیں کہ انھوں نے ابھی احمد شفیق کو خط نہیں لکھا ہے۔ (مکتوبات سرسید، جلد دوم، مرتبہ شیخ

محمد اسماعیل پانی پتی، لاہور، ۱۹۸۵ء، ص ۱۵۵۔) خط پر ۲۴ فروری ۱۸۹۶ء کی تاریخ درج ہے۔ ایک دیگر خط سے علم ہوتا ہے کہ ممتاز علی کی پہلی بیوی جنوری ۱۸۹۶ء میں فوت ہوئیں (ص ۷۹)۔

۶۔ سید ممتاز علی، 'حقوق نسواں' (لاہور، ۱۸۹۸ء)، ص ۲۵۔

۷۔ سید ممتاز علی، 'تہذیب نسواں'، 'تہذیب نسواں' (لاہور)، ۶ جولائی ۱۹۱۸ء، (بیسویں سالگرہ نمبر)، ص ۴۲۴ و ۴۲۵۔ یہاں یہ وضاحت ضروری ہے کہ شادی سے قبل بھی محمدی بیگم کو ادبی اردو پر خاصی مہارت حاصل تھی، اور فارسی سے بھی نا آشنا تھیں۔ اس صلاحیت کا پورا اظہار اس خط میں ملتا ہے جو انھوں نے شادی سے قبل اپنے والد کو لکھا تھا اور بعد میں اپنی کتاب، 'رفیق عروس'، میں بھی شامل کیا تھا۔

۸۔ خوش قسمتی سے سر سید کمرے سے باہر چلے گئے اور ممتاز علی اپنا مسودہ بچانے میں کامیاب ہو گئے۔ لیکن، اپنے بزرگ رہنما کے احترام میں، انھوں نے یہ مسودہ سر سید کے انتقال کے بعد ہی 'حقوق نسواں' کے عنوان سے شائع کرایا۔ یہاں یہ بتانا ضروری ہے کہ سر سید عورتوں کی تعلیم کے خلاف نہیں تھے۔ وہ خلوص کے ساتھ اس کے حق میں تھے، لیکن اس وقت تک اسے رائج نہیں کرنا چاہتے تھے جب تک ان کے زمانے کے نوجوان مسلمان مرد تعلیم یافتہ اور مہذب نہ ہو جائیں۔ انکا عقیدہ تھا کہ اس زمانے کے شریف مسلمان نوجوان بالعموم ایسے ہیں کہ اگر کسی تعلیم یافتہ عورت کی ان میں سے کسی سے شادی ہوئی تو اسکی زندگی اجیرن ہو جائے گی۔

۹۔ 'اخبار النساء'، سید احمد دہلوی کی ادارت میں اگست ۱۸۸۴ء میں شائع ہونا شروع ہوا۔ یہ آٹھ صفحات پر مشتمل تھا اور مہینے میں تین مرتبہ چھپتا تھا۔ اس کے سرورق پر لکھا ہوتا تھا: 'ہندوستان کی عورتوں کے استغناء کے لیے یہ پہلا اخبار ہے'۔ اس سے چند مہینے پہلے لکھنؤ سے 'رفیق نسواں' ایک پندرہ روزہ اخبار شروع ہو چکا تھا۔ ہندوستان کے امریکی میٹھڈسٹ مشن کی طرف سے شائع ہونے والے اس اخبار کی مخاطب واضح طور پر عیسائی عورتیں تھیں، اور جلد ہی اس کے ہم پلہ اخبارات ہندی، بنگالی اور تمل زبانوں میں بھی شروع ہوئے تھے۔ (نسیم آراء، 'نحواتین کے اخبارات و رسائل: پہلا تاریخی و تحقیقی جائزہ'، 'جریدہ'، کراچی، شمارہ نمبر ۳۵، ۲۰۰۶ء، ص ۱۱۹۲ تا ۱۲۵۵)۔ محمدی بیگم لکھنؤ سے شائع ہونے والے اس اخبار سے واقف تھیں، اور اپنے اخبار میں ایک بار انھوں نے ذکر کیا تھا کہ کس طرح مس از ایلا تھو برن نے، جو معروف مشنری اور ماہر تعلیم تھیں، اس کے لیے امریکہ میں چندہ جمع کیا تھا۔ یہ اخبار زیادہ دن نہیں چلا، اور نہ ہی 'اخبار النساء'۔ منشی محبوب عالم کی ادارت میں لاہور سے 'شریف بیبیاں' ۱۸۹۳ء میں شروع ہوا، لیکن جلد ہی یہ بھی بند ہو گیا۔ کچھ سال بعد اسے 'شریف بی بی' کے نام سے دوبارہ جاری کیا گیا اور اس مرتبہ زیادہ عرصے تک شائع ہوتا رہا۔

۱۰۔ 'خاتون (علی گڑھ)'، اپریل ۱۹۰۸ء۔

۱۱۔ تہذیب نسواں (۶ جولائی ۱۹۱۸ء)، ص ۴۵۴ تا ۴۵۶۔

۱۲۔ 'پریم چند: ادبیات، زمانہ، کانپور سے انتخاب'، نمبر ۱۰۔ (پٹنہ، خدائش اور نیشنل پبلک لائبریری، ۱۹۹۳ء، ص ۴۳ تا ۴۴)۔

۱۳۔ شائستہ اختر بانو سہروردی، 'A Critical Survey of the Development of the Urdu Novel and Short Story (London, 1945), pp. 123-130۔ اس میں درج کردہ محمدی بیگم کے ناولوں کی تاریخیں صحیح نہیں۔

۱۴۔ سہروردی، ص ۱۳۰۔

۱۵۔ محمدی بیگم، 'صفیہ بیگم (یعنی بیچن کی منگنی کا عبرتناک قصہ)'، دارالاشاعت پنجاب، لاہور، ۱۹۳۰ء، بار پنجم۔ ص ۹۰۔ یہاں یہ یاد رکھنا ضروری ہے کہ کہانی کی ابتدا ہی میں ہمیں بتادیا گیا ہے کہ صفیہ نبض دیکھنا، ٹمبر پچر لینا وغیرہ جانتی ہے، اور اسے یہی بھی یقین ہے کہ موت سے قبل انسان کی نبض گہڑنے لگتی ہے۔

۱۶۔ ایضاً، ص ۹۶۔

۱۷۔ سہروردی، ص ۱۲۹۔

۱۸۔ 'Forcing Silence to Speak: Muhammadi Begum, Mira'tu'l-'Arus, and the Urdu Novel' in The Annual of Urdu Studies, No. 11, 1996, pp. 71-86.

۱۹۔ ایضاً، ص ۷۸۔

۲۰۔ ایضاً۔ ص ۷۹ تا ۸۰۔

۲۱۔ ’صفیہ بیگم‘، ص ۹۶۔

۲۲۔ محمدی بیگم، ’شریف بیٹی‘ (لاہور: دارالاشاعت پنجاب، ۱۹۳۴ء، بار سوم۔ دیباچہ۔

۲۳۔ سہروردی، ص ۱۲۴۔

۲۴۔ حسین، ص ۷۵۔

۲۵۔ محمدی بیگم، ’آج کل‘، لاہور: دارالاشاعت پنجاب، ۱۹۱۲۔ (میری کا پی، سرورق ندارد۔)

۲۶۔ حسین، ص ۸۳ تا ۸۴۔

۲۷۔ محمدی بیگم، ’چند ہار‘ (لاہور: دارالاشاعت پنجاب، ۱۹۲۹ء، بار چہارم۔) سرورق پر درج ہے: ’چھوٹی لڑکیوں کے لیے ایک انگریزی کہانی سے ماخوذ‘۔ اصل کہانی ۱۸۸۴ میں شائع ہوئی تھی، اسکا انگریزی ترجمہ ۱۸۹۹ء میں سامنے آیا تھا۔

۲۸۔ ایضاً۔ ص ۲۹۔ آخری جملہ میں قرآن کا حوالہ: ۳:۲۶۔ یہ کہنا ضروری ہے کہ ’چند ہار‘ اور ’آج کل‘ (جو مصنفہ کے انتقال کے بعد شائع ہوئے) کے آخر میں شامل عربی اور فارسی کے اقتباسات غالباً ان کے شوہر اور ناشر سید ممتاز علی نے اضافہ کیے ہوں گے۔

۲۹۔ محمدی بیگم، ’آداب ملاقات‘ (لاہور، دارالاشاعت پنجاب، ۱۹۳۵ء، بار ششم)۔

۳۰۔ ایضاً، ص ۴۔

۳۱۔ ایضاً، ص ۵۔

۳۲۔ تہذیب نسواں، ۲۲ جولائی ۱۹۰۵ء، ص ۲۹۹۔ مبصر لکھتی ہیں کہ انھیں یہ کتاب معروف لغت نویس اور ادیب سید احمد دہلوی نے تحفے میں دی تھی، جنھیں خواتین کا پہلا اخبار شروع کرنے کا شرف بھی حاصل ہے۔

۳۳۔ محمدی بیگم، ’رفیق عروس‘ (دارالاشاعت پنجاب، لاہور۔ ۱۹۰۶ء۔ طبع چہارم)، دیباچہ۔ کتاب کا ذیلی عنوان ہے: ’نئی دلہن کی سہیلی‘۔ میں آسیہ عالم کا ممنون ہوں جنکی اعانت سے مجھے اس کتاب کے کچھ صفحات دیکھنے کو ملے۔ انھوں نے اس کتاب کا تفصیلی ذکر اپنے ایک مضمون میں کیا ہے۔ See, Asiya Alam, 'Intimacy and

Marriage in Urdu Advice Literature,' in *Hidden Histories: Religion and Reform in South Asia*, ed. By Syed Akbar

Hyder and Manu Bhagavan (Delhi: Primus Books, 2018), pp. 109–121.

۳۴۔ ایضاً، ص ۱۱۴، ۱۱۱۔

۳۵۔ محمدی بیگم، ’سچے موتی‘ (لاہور: دارالاشاعت پنجاب، 1930ء، بار چہارم)۔ محمدی بیگم کی شعری تصانیف سے متعلق اب تک صرف ایک مضمون میرے علم میں آیا ہے: ربیعہ کوثر، ’محمدی بیگم: بچوں کی ایک گم نام شاعرہ اور ادیب‘، ’تحقیق نامہ‘ (لاہور)، جولائی ۲۰۱۲ء، ص ۸۹ تا ۹۸۔ ڈاکٹر کوثر کا اصل موضوع محمدی بیگم کی وہ تصانیف ہیں جو خاص بچوں کے لئے لکھی گئی تھیں۔ انکا مقالہ اپنے موضوع پر ایک سیر حاصل تحریر ہے۔

۳۶۔ اسماعیل پانی پتی، ’ایک لڑکا اور بیر‘۔ نظم کا آخری شعر تعلیم یافتہ اردو دانوں کے ہاں کئی نسلوں تک تقریباً محاورہ بنا رہا۔ میں ان کی نصابی کتابوں کا جائزہ نہیں لے سکا، لیکن ان کی شعری کلیات میں مجھے ایسی کوئی نظم نہیں ملی جو خاص لڑکیوں کے تعلق سے ہو۔

۳۷۔ اشرف علی تھانوی، بہشتی زیور (نئی دہلی، تاریخ اشاعت ندارد)، ص ۲۱۔

۳۸۔ محمدی بیگم کی عادت تھی کہ وہ اپنے رسالے میں اپنی طرف سے جو کچھ شائع کرتیں اس پر نام کے بجائے ’اڈیٹر‘ لکھتی تھیں۔ ظاہر ہے کہ ان کی قارئین اور دوسرے بہت سے لوگوں کو خوب معلوم تھا کہ یہ اڈیٹر کون ہستی تھی۔